

श्रीवैष्णोदेवीकी सम्पूर्णकहानी



जन्म-कथा सहित

रु. 3.00



वैष्णवो देवी की सम्पूर्ण कहानी

देवी की उत्पत्ति कैसे हुई ?

माता वैष्णव देवी कौन है, कहाँ है ?

बाण गंगा, चरण पादुका, आदिकुमारी भैरों मन्दिर
कैसे बने ?

देवी को नारियल की भेट क्यों चढ़ाई जाती है ?

वैष्णवी माता कब प्रकट होगी ?

देवी के जागरण का क्या महात्म है ?

नवरात्रों में व्रत क्यों रखे जाते हैं ?

माता की कृपा किन-किन भक्तों पर हुई ?

माता वैष्णो देवी की महिमा क्या है ?

सम्पूर्ण जानकारी अन्दर के पृष्ठों में--

पुस्तक—

पुस्तक संसार,

१६७, नुमायश का मैदान, जम्मू १८०००१ द्वारा प्रकाशित

श्री ज्वाला प्रसाद जी चतुर्वेदी, प्रधान पुजारी, देवी मन्दिर हरिद्वार
द्वारा संकलित एवं सम्पादित

मै० पुस्तक संसार, बड़ा बाजार, हरिद्वार-२४६४०१

मै० रणधीर बुक सेल्स, श्रवणनाथ नगर, हरिद्वार-२४६४०१ द्वारा
भी यह पुस्तक प्राप्त की जा सकती है।

मुद्रक—

सुरेन्द्र प्रिटस

४/१२३ सरवरिया मार्केट, विश्वास नगर,

शाहदरा, दिल्ली-३२

कृपया मूल्य ३.०० (तीन रुपए) से अधिक न दें।

कहाँ क्या है ?

१. देवी की उत्पत्ति (पौराणिक कथा)

पृष्ठ संख्या

ब्रह्मा के कानों की मैल से दैत्यों की रचना	६
मधुकैटभ वध	६
देवताओं के तेज से देवी का प्रकट होना	८
महिषासुर वध	९
शुभ्म और निशुभ्म का अत्याचार	१४
धूम्रनयन वध	१६
चण्ड-मुण्ड वध	१७
(काली व चण्डी रूप) रक्तबीज वध	१८
निशुभ्म वध	२०
शुभ्म वध	२१

२. श्री वैष्णव देवी दरबार यात्रा (इतिहास और पथ-प्रदर्शिका)

यात्रा का समय	२३
यातायात	२४
कटरा	२४

पृष्ठ संख्या

आवश्यक सूचनाएँ	२५
वैष्णव माता के अवतार धारण की कथा	२७
भूमिका मन्दिर व भक्त श्रीधर को दर्शन	३१
दर्शनी दरबाजा	३५
बाण गंगा	३६
चरण पादुका	३७
आदिकुमारी व गर्भजून गुफा	३८
हाथी मत्था	४०
सांझी छत	४१
भैरव मन्दिर का इतिहास	४१
दरबार के दर्शन	४३
गुफा के अन्दर पिण्डी दर्शन	४६
सूर्य कुण्ड	४६
रसायन गुफा	४६
प्रमुख दूरियों एवं ऊँचाई के लिए सारिणी	५०

३. दन्त कथाएँ और

सम्बन्धित अन्य इतिहास

ध्यानू भक्त की कथा व नारियल की भेट	५१
तारारानी की कथा (माता के जागरण का महात्म)	५७
राजा चन्द्रदेव की कथा (नवरात्रों के व्रत)	६८
बाबा जित्तो व भिड़ी स्थान की कथा	७१
महाराजा रणजीत देव की कथा	७४
श्री रामचन्द्र पर देवी की कृपा	७६
दरबार में प्रतिदिन होने वाली आरती	७९
श्री वैष्णो देवी जी की महिमा	८०

देवी की उत्पत्ति पौराणिक कथा

तारणि लोक उधारणि भूमहि दैत्य संहारणि चण्डी तुही है ।
कारण इश कला हरि अद्रि सुता जहि देखो उही है ॥
तामसता ममता नमता कविता कवि के मन मध्य गुही है ।
कीनो है कंचन लोह जगत्त्रय पारस मूरति जाहि छुही है ॥

पौराणिक कथानुसार एक समय सुरथ नाम के राजा
ने कुटुम्ब से उदासीन होकर, राज-पाट त्याग कर, मुनियों
जैसा वेष धारण कर लिया और घोर वन की ओर चले
गये । वहाँ उनकी भेट समाधि नामक एक वैश्य से हुई जो
ज्ञान प्राप्ति की इच्छा से घर छोड़कर आया था । दोनों
मिलकर सुमेधा ऋषि के आश्रम पर पहुँचे । सुमेधा ऋषि
ने उन्हें आदि शक्ति महामाया की निम्न कथा सुनाई—

एक बार जब भगवान् विष्णु अपार सागर में अपनी
नाग शैया पर शयन कर रहे थे तो उनकी नाभि कमल से

पेदा हुए ब्रह्मा ने कानों की मैल से अति दीर्घ देह वाले मधु कैटभ नाम के दो दैत्यों की रचना की । उन राक्षसों को देखकर लोकेश भयभीत हो गये और हृदय में असुरों के नाश के लिए जगत्माता (शक्ति) का ध्यान करने लगे ।

मधु कैटभ वध

इधर मधु-कैटभ ने अपने बाहुबल से अन्य देवताओं को सताना और उनके अधिकार छीनने आरम्भ कर दिए । कई देवताओं ने मिलकर उनसे युद्ध किया लेकिन पाँच हजार वर्ष तक लड़कर भी देवता महाबली दैत्यों को न मार सके । हारकर देवताओं ने शक्ति की आराधना की तो शक्ति ने चण्डी रूप में प्रकट होकर असुरों का संहार किया । राक्षसों के वध से देवताओं को पुनः राज्य प्राप्त हुआ और समाज सुखी हुआ ।

बहुरि भयो महिषासुर तिन तो क्या किया ।
भुजा जोर करि युद्ध जीत सभ जग लिया ॥

बहुत समय बाद पुनः एक राक्षस महिषासुर उत्पन्न हुआ जिसने अपनी भुजाजों के बल पर समस्त संसार को जीत लिया । देवताओं और राक्षसों में एक सौ वर्ष तक घोर संग्राम हुआ । परिणाम यह हुआ कि देवताओं को

राक्षसों से पराजित होना पड़ा और उनका समस्त राजपाट दैत्यों ने संभाल लिया । अपने अधिकार खो जाने पर देवता एकत्र होकर ब्रह्मा जी के पास गये और महिषासुर के अन्याय की सब कथा कह सुनाई ।

देवताओं की बात सुनकर ब्रह्मा जी बोले कि मैं तो महिषासुर को वरदान दे चुका हूँ कि उसकी मृत्यु किसी कुंवारी कन्या के हाथों से होगी । हम उसे पराजित नहीं कर सकते ।

ब्रह्मा जी के मुख से यह शब्द सुनकर देवताओं में नीरवता छा गई । वह बोले—‘नहीं प्रभु, हमें हमारे अधिकार चाहिये । हमारी सहायता का कोई अन्य उपाय निकालिए ।

महिषासुर के विनाश के लिए अन्य उपाय की खोज में समस्त देवता ब्रह्मा जी को साथ लेकर भगवान शंकर और भगवान विष्णु के पास गये । देवताओं की दुःखी आत्माओं ने राक्षसों के अत्याचार का वर्णन उन्हें भी सुनाया । हे प्रभु उन महापराक्रमी दैत्यों ने हमें अपने अधिकारों से वंचित कर दिया, घर-बार सब उजाड़ दिए, हे लोकेश ! अग्नि, सूर्य, इन्द्र, चन्द्र, वरुण हम सब देवताओं का सुख-चैन छीन कर दैत्यों ने हमें जबरदस्ती बाहर धकेल दिया है । हम आपकी शरण में हैं, रक्षा करो ।

देवताओं के तेज से देवी का प्रकट होना—

देवताओं की यह दुखमय कथा सुनकर भगवान विष्णु और शंकर जी के मस्तक से बिजली कड़कने लगी ! क्रोध के कारण मुख से एक महान शक्तिशाली तेज प्रकट हुआ । ब्रह्माजी के क्रोधित शरीर से भी इसी प्रकार का तेज निकला । जब समस्त देवताओं के तेज एक ही स्थान पर प्रकट हुए तो वह महान तेज संसार के हर कोने को रोशन करने लगा । जब यह तेज एकत्र हुए तो उसने एक अति सुन्दर नारी 'देवी' का रूप धारण कर लिया । जो देव नगरी में सबसे महान और शक्तिशाली प्रतीत होता था । देवताओं की देह से निकले हुए इस तेज से ही शक्ति के विभिन्न अंग बने—

भगवान शंकर के तेज से उस देवी का मुख प्रकट हुआ, यमराज के तेज से मस्तक के केश, विष्णु के तेज से भुजायें, चन्द्रमा के तेज से स्तन, इन्द्र के तेज से कमर, वरुण के तेज से जंघा, पृथ्वी के तेज से नितम्ब, ब्रह्मा के तेज से चरण, सूर्य के तेज से दोनों पैरों की उंगलियाँ, वसुओं के तेज से दोनों हाथ की उंगलियाँ, प्रजापति के तेज से सारे दाँत, अग्नि के तेज से कान और अन्य देवताओं के तेज से देवी के भिन्न-२ अंग बने ।

इसके पश्चात् भगवान् शिव ने उस देवी को अपना त्रिशूल दिया, विष्णु ने चक्र, वरुण ने दिव्य शंख और पाश, अग्नि ने शक्ति व वाणों से भरे तरकश, इन्द्र ने वज्र, यमराज ने दण्ड, प्रजापति ने स्फटिक मणियों की माला, ब्रह्मा जी ने कमण्डल, काल ने ढाल तलवार; इसी प्रकार भगवान् राम ने धनुष, हनुमान ने गदा आदि अस्त्र-शस्त्र उस देवी को भेट किए। सूर्य ने उसके रोम-कूपों में अपनी किरणों को भर दिया। समुद्र ने बहुत उज्जवल हार, कभी न फटने वाले दिव्य वस्त्र, चूड़ामणि, दो कुण्डल, हाथों के कंगन, दोनों भुजाओं के लिए मयूर, पैरों के नूपुर, गले के लिए सुन्दर हंसली और सब उंगलियों में पहनने के लिए अंगूठियाँ भेट कीं। विश्वकर्मा ने निर्मल फरसा लक्ष्मीजी ने कभी न मुरझाने वाले कमल के फूल और हिमालय पर्वत ने सवारी के लिए सिंह प्रदान किया।

इस प्रकार सब देवताओं ने देवी को अनेक प्रकार के आयुधों से सुसज्जित करके सम्मानित किया और महिषासुर के वध के लिए देवी से प्रार्थना की।

महिषासुर वध—

महाशक्ति ने जब क्रोध में आकर गर्जना की तो भू-मण्डल कांपने लगा। आकाश पर विजली कड़कती प्रतीत

होने लगी । यह देखकर सभी देवताओं ने संगठित स्वर से शक्ति की जय बोली । इस समय महिषासुर अपनी भवित में लीन था उसने भी देखा कि पृथ्वी से आकाश तक उथल-पुथल मच्ची है । किसी अज्ञात शक्ति की जय-जयकार हो रही है । क्रोध में आकर उसने उस शक्ति का नाश करने की ठान ली और वह महाबली अपने सारे देत्यों को लेकर शक्ति को मारने के लिए दौड़ा । महिषासुर के देवी की ओर देखते ही आँखें चुँधियाँ नहीं, दुर्गा अपने विराट और क्रोधित रूप में खड़ी थीं ।

देवी का युद्ध देत्यों से हुआ ।

सर्वप्रथम महिषासुर का सेनानायक देवी से लड़ने आया । लाखों राक्षस अनेक अस्त्रों-शस्त्रों से अकेली देवी पर लगातार प्रहार करते रहे और जगदम्बा मातेश्वरी दुष्ट आत्माओं का खात्मा करती रही । माँ दुर्गा ने कई बड़े-२ राक्षसों को अपनी गदा और त्रिशूल से मौत की नींद सुला दिया । अगणित राक्षस मारे गये और हजारों अपनी बाहें खो बैठे । कइयों का सिर धड़ से अलग हो गया । जो मूर्ख थे वह मैदान छोड़कर भाग गये । कई देत्य मौत के डर से देवी के पाँवों पर गिरकर क्षमाँ मांगते रहे ।

कवि ने युद्ध का वर्णन निम्न प्रकार से किया है—

घायल घूमत हैं रण में इक लोटत हैं धरणी बिललाते ।
दौरत वीच कबन्ध फिरें तहि देखत कायर हैं डरपाते ॥
यों महिषासुर युद्ध कियो तब जम्बुक गिद्ध भये रंग राते ।
श्रोण प्रवाह में पाय पसारिकै सोये हैं शूर मनो मदमाते ॥

देत्यों के इस घोर विनाश को देखकर महिषासुर का सेनापति चिक्षुर क्रोधित स्वर से चिल्लाया—‘ऐ कन्या, तूने मेरी सेना को तो मौत के घाट उतार दिया लेकिन तुझे मेरी शवित का अनुमान नहीं अब तू मेरे लोहे जैसे बल-शाली हाथों से बचकर नहीं जा सकती । मैं तेरा सर्वनाश कर दूँगा ।’ और फिर पल भर में ही सेनापति अपने बचे हुए साथियों के साथ तीरों की ऐसी बौछार करने लगा कि जैसे आंधी चलने से रेत उड़ती है । रणभूमि की यह दशा और राक्षसों के इतने तेज प्रहार को देखकर देवी ने भी क्रोध में तीरकमान निकाला और एक तीर देत्य की ओर छोड़ा । उस एक तीर से ही इतने तीर निकलने लगे कि जैसे भयानक रात में लाखों जुगनू भटक रहे हों । इन तीरों ने राक्षसों के सीने छलनी कर दिए । लड़ते-लड़ते सेनापति चिक्षुर के सारे हथियार समाप्त हो गए तो वह ढाल और तलवार लेकर ही मातेश्वरी की तरफ दौड़ा । उसने तलवार से देवी पर प्रहार किया लेकिन जब तलवार देवी के शरीर से टकराई तो टुकड़े-टुकड़े होकर पृथ्वी पर

गिर पड़ी । फिर चिक्षुर ने त्रिशूल से देवी दुर्गा पर बार किया । चमकते हुए त्रिशूल को अपनी ओर आता देखकर जगदम्बा ने भी उस पर त्रिशूल फेंका । देवी का त्रिशूल चिक्षुर के त्रिशूल से टकराकर उसे भी चिक्षुर की ओर ले चला और फिर उस त्रिशूल ने सेनापति का सीना चोर डाला ।

कवि की भाषा में रणभूमि का चित्रण देखिए-

गूद सने सिर लोह में लाल कराल परे रण में गज कारे ।
ज्यों दरजी यम मृत्यु के शीत में वस्त्र अनेक कता करि डारे ॥

अपनी सेना का खून पानी की तरह बहता देखकर महिषासुर ने एक विकराल भैंसे का रूप धारण करके देवी को मारने की भी असफल कोशिश की । यह देखकर जगदम्बा को बड़ा क्रोध आया और उसने किसी प्रकार दैत्यराज महिषासुर को बाँध लिया । लेकिन उसी समय महिषासुर ने भैंसे का रूप त्यागकर सिंह का रूप धारण कर लिया । जब ज्ञाति ने उसे भी अपने बाणों से वश में कर लिया तब उसने अपने आपको एक बड़े गजराज में बदल लिया और अपनी सूँड से देवी को अपनी ओर खींचने लगा । देवी ने भी तीव्र प्रहार किया और गजराज की सूँड काट डाली । तब पुनः महिषासुर महादैत्य ने अपने को भैंसे के शरीर में परिवर्तित कर दिया ।

महिषासुर गर्जने लगा !

उसके स्वर से त्रिलोकी व्याकुल हो उठी !!

इस सवय माता भी अपनी शक्तियों से महिषासुर के चलाये शस्त्रों को चकनाचर करने लगी । तीव्र क्रोध में आकर शक्ति ने भी गर्जना कर कहा—‘तूने अभिमान में आकर, देवताओं से उनके अधिकार छीनकर, उनकी पवित्र आत्माओं को बड़ा कष्ट दिया है । मूर्ख ! मैं तेरा सर्वनाश करके ही चैन लूँगी ।’ इतना कहते ही देवी ने उछल कर महिषासुर को पकड़ लिया । अपने पाँव तले दबाकर उसके कण्ठ पर त्रिशूल का प्रहार किया तो महिषासुर अपने असली रूप में भेंसे के शरीर से बाहर आने लगा । अभी वह आधा ही बाहर निकल पाया था कि देवी ने अपनी शक्ति से उसे वहीं रोक दिया और तलवार से उसका सिर काट डाला ।

देवी मारयो दैत्य इमि लरयो जो सम्मुख आये ।

पुनि शत्रुन की सैन्य में धसी सुशंख बजाये ॥



जब महिषासुर मारयो सब दैत्यन को राज ।

तब कायर भाजै सभै छाडयो सकल समाज ॥

अपने महाराज दैत्य महिषासुर की इतनी बुरी दशा देखकर शेष सभी दैत्य मैदान छोड़कर भाग गये । महिषासुर

को मरा देखकर सब देवी देवताओं में खुशी की लहर दौड़ गई और सब मिलकर मातेश्वरी दुर्गा जी की आरती उतारने लगे । विजय प्राप्ति के बाद समस्त देवताओं ने देवी के आगे नतमस्तक होकर बारम्बार यही विनय की— “आपने महान बलशाली राक्षस को मारकर हमें प्रसन्न किया, हमारे अधिकार हमें प्राप्त हुए । हमारी सब इच्छायें पूर्ण हो गई हैं । अब हम आपसे यही विनय करेंगे कि जब भी हम आपका स्मरण करें, आप दर्शन दिया करें और हमारे संकटों का निवारण करें । हम आपके भक्त हैं हमारी मुसीबत के समय में आप हमारे शत्रुओं का नाश करके सबको प्रसन्न किया करें ।”

लोप चण्डिका हूँ गई सुरपति को दे राज ।
दानव मार अभेष करि कीने सन्तन काज ॥

शुम्भ और निशुम्भ का अत्याचार

काँप समुद्र उठे सगरे बहु भार भई धरिणी गति औरे ।
मेरु हल्यो, दहल्यो सुरलोक जबै दल शुम्भ निशुम्भ के दौरे ॥

महिषासुर के बाद शुम्भ और निशुम्भ दो और असुर हुए जिन्होंने इन्द्र, सूर्य, अग्नि आदि देवताओं को अधिकार हीन करके, राज्य छीनकर इन्द्रपुरी पर आसन जमा लिया । एक बार फिर देवताओं को राक्षसों से अपमानित होना

पड़ा । तब देवताओं ने मातेश्वरी को याद किया और विचारा कि माता ने हमको वरदान दिया था कि जब भी मेरे भक्तों पर आपत्ति आवेगी मैं उनकी रक्षा करूँगी । महिषासुर की तरह नये उठने वाले राक्षसों का वध कर दूँगी ।

श्री दुर्गा जी के इस आश्वासन का ध्यान कर देवता माता के आमन्त्रण के लिए हिमालय पर जाकर उनकी स्तुति करने लगे । इस प्रकार जब सारे देवता मिलकर शक्ति का आह्वान कर रहे थे तो देवी पार्वती उधर से आ निकलीं । उस अति सुन्दर पार्वती ने देवताओं से पूछा— ‘आप किस का आह्वान कर रहे हैं, किसकी स्तुति में मग्न है ?’ ‘हे भगवती, शुभ निशुभ ने हमारा अपमान किया है उन्हों के अत्याचारों से पीड़ित होकर हम यहाँ, सहायता के लिए श्री दुर्गा जी को याद कर रहे हैं ।’ देवताओं का यह उत्तर सुनकर पार्वती जो वहाँ से लोप हो गई ।

एक दिन शुभ और निशुभ के दो शक्तिशाली दूत जिनका नाम चण्ड और मुण्ड था घूमते हुए हिमालय पर आ निकले । वहाँ उन्होंने अति सुन्दर रूप में माँ अम्बे को भक्ति में लीन देखा । उन्होंने ऐसी मनोहर रूप की नारी को पहले कभी न देखा था, रूप ऐसा सुन्दर कि पूरा

हिमालय आलोकित हो रहा था । चण्ड और मुण्ड ने इस अनुपम सुन्दरी का वर्णन तुरन्त जाकर अपने स्वामी शुभ्म और निशुभ्म से इस प्रकार किया—उसका दुःख दूर करने वाला चन्द्रजैसा सुख है । पलकें सर्प की शोभा को चुराती हैं । नेत्र कमल से बढ़कर हैं, धनुष जैसी भवें हैं, बाण जैसी पलकें हैं । सिंह जैसा कटिभाग है, हस्त जैसी गति, रति की शोभा को भी हरने वाली है । हाथ में खड़ग है जो सूर्य के समान प्रकाशवान है, मनोहर रूप धारण किए शिव की अर्धांगिनी प्रतीत होती है ।

सुन्दरी को ऐसी प्रशंसा सुनकर शुभ्म ने दूतों को देवी के पास विवाह का प्रस्ताव लेकर भेजा । दूतों ने जाकर जब देवी से शुभ्म की बात कही तो देवी ने उत्तर दिया—रे मतिहीन, जाकर, दैत्य से कह दे कि जो मुझ को युद्ध में जीतेगा मैं उसी को वर मानूँगी ।

धूम्रनयन वध—

शुभ्म और निशुभ्म की सभा में दूत ने जाकर जब देवी की यह बात कही तो सभा के मध्य से धूम्रनयन नामक राक्षस ने उठकर बड़े गर्व से कहा—मैं उसको बातों में

ही रिक्षाकर ला सकता हूँ अगर वह न मानेगी तो केश पकड़कर घसीट लाऊँगा ।

क्रोध करे तब युद्ध करौं रण शोणित की सरिता न बहाऊँ ।

लोचन धूम कहे बल आपनो श्वासन साथ पहार उड़ाऊँ ॥

धूम्रनयन की यह बात सुनकर शुभ्म ने उसे देवी को लाने के लिये एक बड़ी सेना देकर भेज दिया । इसी सेना में शुभ्म के दो बड़े विश्वस्त दैत्य चण्ड और मुण्ड भी थे ।

उधर चण्ड-मुण्ड के साथ एक बड़ी राक्षसी सेना को आता देखकर देवी को बड़ा जबरदस्त क्रोध आ गया और इस क्रोध के कारण जगदम्बा का मुख काला पड़ गया और तुरन्त ही वहाँ विकराल रूप में काली देवी प्रकट हुई । बड़े-बड़े राक्षसों को मारती हुई महाकाली ने अपनी कृपाण से धूम्रनयन का सिर एक झटके में अलग कर दिया और महाकाली धूम्रनयन सदा के लिए रणभूमि में सो गया ।

चंड-मुण्ड वध—

जब सेनापति धूम्रनयन मारा गया तो मुण्ड को क्रोध आ गया वह आगे बढ़-बढ़ कर काली पर हमला करने

लगा । मुण्ड से भयानक युद्ध के बाद देवी ने मुण्ड का सिर इस प्रकार अलग कर दिया जैसे बेल से कहूँ गिर जाता है ।

मुण्ड को मुण्ड उतार दियो अब चण्ड को हाथ लगावत चण्डी ।

अब देवी ने बरछा लेकर ऐसा मारा कि चण्ड का सिर धड़ से अलग होते एक क्षण की देर भी न लगी ।

रक्तबीज वध-

शोणित बिन्दु को शुम्भ निशुम्भ कहा ।

अब तुम जाह महा दल लैके ॥

अपने महान दैत्यों के मारे जाने पर शुम्भ निशुम्भ ने एक विशिष्ट राक्षस रक्तबीज को लड़ने के लिए भेजा । रक्तबीज को यह वरदान था कि उसके शरीर से जितनी रक्त की बूँदें गिरेंगी उतने ही रक्तबीज और पैदा हो जायेंगे । रक्तबीज को वास्तव में इसका अभिमान होना भी ठीक ही था । वह किसी भी रणभूमि में सहर्ष जाया करता और आज वह उसी हर्ष से देवी से लड़ने निकल पड़ा देवी को समक्ष देख उसने घोर अट्टहास किया और तीरों की ऐसी वर्षा की कि देखने वालों को भ्रम होने लगा कि वास्तव में वर्षा है या तीरों की बौद्धार । एक दूसरे पर प्रहार का यह क्रम लगातार बहुत समय तक चलता रहा ।

अब तक दुर्गा ने रक्तबीज पर जितने प्रहार किये उनसे रक्त बीज के शरीर से जगह २ खून वह रहा था तथा उस खून की जितनी बूँदें भूमि पर गिरतीं उतने रक्तबीज और पैदा होते जाते थे । इस प्रकार उत्पन्न अगणित रक्तबीजों ने दुर्गा और उसके सिंह को घेर लिया लेकिन चण्डी और सिंह ने मिलकर युद्ध में उन सब दैत्यों का समूह मार गिराया ।

चण्डी काली दुहूँ मिलि कीनो इहै विचार ।

मैं हनिहौं तू श्रोण पी अरिदल डारहिं मार ॥

इस प्रकार जब रक्तबीज के रक्त से बार-२ अनेकों रक्तबीज उत्पन्न होते रहे तो चण्डी ने काली से कहा कि मैं इस महाबलशाली दैत्य पर प्रहार करूँ तो तुम इसके खून को जमीन पर न गिरने दो । तब काली ने अपने रौद्र रूप में हाथ में खप्पर लेकर रक्तबीज से गिरने वाली खून की बूँदों को खप्पर में भर-भर पिया । माता ने रक्तबीज को जब अन्तिम बार त्रिशूल से मारा तो काली माँ ने उसका सारा खून पी लिया । इस प्रकार शक्ति ने उसका सर्वनाश किया ।

चण्डी दियो बिडार शोण पान काली कियो ।

क्षण मंह डारयो मार शोण विन्दु दानव महा ॥

निशुम्भ वध-

तुच्छ बचे भजक रण छाड़िके शुम्भ निशुम्भ पै जाय पुकारे ।
शोणितबीज हना दुहू ने मिलि और महाभट मारि विदारे ॥

जो मामूली राक्षस बच गये उन्होंने जाकर अपने स्वामी शुम्भ और निशुम्भ से श्रोणित बिन्दु के मारे जाने की खबर दी यह सुनकर निशुम्भ हाथ में खड़ग संभालते हुए बोला—क्या रक्तबीज भी चण्डी से ऐसा मारा गया जैसे जंगल का शेर छोटे जानवरों को मार डालता है ।

कोप में भरकर शुम्भ-निशुम्भ ने युद्ध की ऐसी दुन्दुभी बजायी कि दसों दिनायें गूंज उठीं । रणनीति के अनुसार अपनी सेनाओं को अनेक प्रकार से सजाकर छवजा फहराता हुआ निशुम्भ ऐसे चला मानों कोई पहाड़ ही उठकर चल दिया हो । हर ओर धूल ही धूल उड़ने लगी । उधर चण्डी के कानों में भी एक नये दैत्य के आगमन की भनक पड़ी । चण्डी ने भी पहाड़ से उतरकर शत्रु को ललकारते हुए महान कोलाहल किया । देवी को देखते ही निशुम्भ ने एक बहुत बड़ा धनुष तान लिया उसकी टंकार ही ऐसी बजी कि मानो बादल गरज रहे हों । ऐसे भयंकर दैत्य को देखकर देवी ने अपनी सभी शक्तियों को अपने में समा लिया । देवी और निशुम्भ का घोर संग्राम हुआ । शत्रुओं

के सिर ऐसे गिर रहे थे जैसे शहतूत के वृक्ष को हिलाने से शहतूत गिरते हैं। पूर्ण क्रोध में भरकर जब चण्डी ने निशुम्भ पर तीर मारा तो उसका सिर भी दो टुकड़े होकर गिरा और रणभूमि में अंधेरा छा गया।

शुम्भ वध—

निशुम्भ का सिर जब इस प्रकार मैदान में गिर गया तो एक दैत्य अपना धनुषवाण छोड़कर दौड़कर शुम्भ के पास गया और उसे उसके भाई के मारे जाने की सूचना दी।

शुम्भ निशुम्भ हन्यो सुनिक वर वीर के चित्त न क्षोभ समायो। साजि चढ़ा गज बाजि समाज औ दानव पुन्ज लिए रण आयो॥ भूमि भयानक लोथ परि लखि शोण समूह महा विसमायो। मानहु सारसुती उमड़ी जल सागर के मिलवै कहँ धायो॥

अपने प्यारे भाई के मारे जाने पर शुम्भ के क्रोध का ठिकाना न रहा। वह बिना एक पल भी व्यतीत किये बिना मातेश्वरी से बदला लेने के लिए दौड़ा। अभिमान वें भर मातेश्वरी से बोला—तूने काली समेत अन्य शक्तियों की सहायता लेकर मेरी इतनी बड़ी सेना और मेरे भाई को मारा है, अब देख मैं तुझसे अकेले ही बदला लूँगा।

मातेश्वरी ने कहा—‘मेरे साथ अन्य कोई दूसरी शक्ति

नहीं हैं । समय आने पर मेरी शक्ति अलग-२ रूप धारण कर मेरे ही शरीर से निकलती हैं और फिर मुझमें ही प्रवेश कर जाती हैं । यह देख अब मैं तुझसे लड़ने के लिए अकेली ही खड़ी हूँ, तैयार हो जा !'

युद्ध में शुभ्म के भी प्राण निकल गए और सब देवताओं ने मिलकर फिर माता का जैकारा बोला ।

देहि आशीश सभै सुरनारी सुधारि कै आरति दीप जगायो ।
फूल सुगन्ध सु अक्षत दक्षिण यक्षन जीत को गीत सुनायो ॥
धूप जागायकै शंख बजायकै शीश निवायकै वैन सुनायो ।
हे जगमाय सदा सुखदाय ! तैं शुभ्म को मार बड़ो यश पायो ॥

इस लेख में दिए गए सब कविता उद्धरण श्री गुरु गोविन्द सिंह कृत 'चण्डी चरित्र' से लिए गए हैं । कथा व पृष्ठभूमि 'दुर्गा-सप्तशति' तथा 'वाराह-पुराण' पर आधारित हैं ।

(४९)

श्री वैष्णव देवी दर्खार यात्रा (इतिहास और पथ प्रदर्शिका)

वैष्णवी माता कटरा से लगभग १४.५ किलोमीटर
ऊपर समुद्र सतह से ५२०० फीट की ऊँचाई पर त्रिकूट
पर्वत की घाटी की सुन्दर गुफा में महाकाली, महालक्ष्मी,
महासरस्वती के पिण्डी रूप में निवास कर भक्तों की
मनोकामना पूर्ण कर रही है।

यात्रा का समय—

सामान्य रूप से श्रद्धालु यात्री-गण पूरे वर्ष भर माता
वैष्णो के दर्शन के लिए आते हैं। परन्तु आश्विन व चैत्र
मास की नवदुर्गाओं या नवरात्रों में यात्रा करने का विशेष
महात्म माना गया है। जनवरी एवं फरवरी में हिमपात
होने से मार्ग कठिन हो जाता है। अतः इन दो महीनों में
छोटे बच्चों व बूढ़ों को साथ लेकर यात्रा करना उचित
नहीं रहता। नवयुवकों के लिए तो सभी मौसम उपयुक्त

है। चैत्र व आश्विन के नवरात्रों (मार्च-सितम्बर) में सपरिवार यात्रा बड़ी सुविधा से की जा सकती है। इन दिनों मौसम भी सुहावना होता है।

यातायात—

(१) जम्मू तक यात्री देश के विभिन्न भागों से बस या रेल द्वारा पहुँचते हैं। जम्मू से कटरा के लिए लगभग हर आधे घण्टे या एक घण्टे बाद बसें चलती रहती हैं। किराया ४ रु० ५० पैसे प्रति व्यक्ति है। डीलक्स बस का किराया १० रु० ५० पैसे प्रति व्यक्ति है। इनको लगभग किराया मानें, चूँकि परिवर्तन कभी भी हो सकता है।

(२) जम्मू से कटरा के लिए टैक्सी भी उपलब्ध है। चार व्यक्तियों का टैक्सी किराया १०० रु० है। पहले तय करना उचित रहता है।

(३) कटरा से पहाड़ी मार्ग पैदल शुरू होता है। डांडी, घोड़ा, खच्चर व कुली (पिटू) निर्धारित किराए पर मिल सकते हैं।

कटरा—

समुद्रतल से लगभग २५०० फीट की ऊँचाई पर, त्रिकूट पर्वत के चरणों में बसी यह सुन्दर बस्ती श्री वैष्णव देवी

यात्रा का आधार रूप है । कटरा से दरबार तक १४.५ किलोमीटर की दूरी रह जाती है, जो प्रत्येक यात्री को पैदल अथवा घोड़े आदि पर तय करनी होती है । मार्ग में स्थान-२ पर प्याऊँ (छबील) आदि लगी हुई हैं । सरकार की ओर से नल का भी प्रबन्ध है । पूरे मार्ग में बिजली के प्रकाश का प्रबन्ध है, फिर भी रात को यात्रा करते समय टार्च आदि रखना आवश्यक है ।

कटरा में एक ही लम्बा बाजार है, जहाँ दैनिक उपयोग व यात्रा सम्बन्धी लगभग सभी वस्तुएँ उपलब्ध हैं । खाने पीने के लिए कई होटल व हाऊस हैं जहाँ उचित मूल्य पर अच्छा खाना मिलता है ।

ठहरने के लिए भी कटरा में कोई कठिनाई नहीं है । कई धर्मशालाएँ, होटल व प्राईवेट हाऊस हैं । इसके अतिरिक्त टूरिस्ट विश्रामगृह भी बने हुए हैं । मुख्य धर्मशालाएँ धर्मार्थ सराय, चिन्तामणि ट्रस्ट, दिल्ली वाली सराय, श्रीधर सभा सराय । टूरिस्ट रिसेप्शन सेन्टर में अतिरिक्त सामान आदि भी प्रति नग के हिसाब से जमा किया जा सकता है । कटरा में रघुनाथ मन्दिर व चिन्तामणि मन्दिर दर्शनीय है ।

आवश्यक सूचनाएँ—

—वैष्णव देवी दरबार जाने वाले प्रत्येक यात्री के

लिए कटरा से “यात्रा-पर्ची” प्राप्त करना अनिवार्य है। यात्रा पर्ची, बस स्टैंड पर ही स्थित, टूरिस्ट रिसेप्शन सेंटर कटरा में, सुविधा से मिलती है। इसके लिए कोई शुल्क नहीं देना होता। यात्रा पर्ची के बिना यात्रियों को बाण गंगा से वापिस आना पड़ता है। भवन पर पहुंचकर यही पर्ची दिखाकर पवित्र गुफा में दर्शन के लिए नम्बर मिलता है।

—चमड़े के जूते पहनकर पहाड़ी यात्रा नहीं करनी चाहिए। धार्मिक भावना से भी कपड़े अथवा रबड़ के जूते ही उचित हैं। कटरा में कई दुकानों से उचित किराए पर कपड़े के जूते सुविधा से मिल जाते हैं। नये भी खरीद सकते हैं।

—यात्रा सादगी एवं पवित्रता के साथ करें। यात्रा में मद्य, मांस व किसी भी प्रकार का नशा वर्जित है।

—वर्षा-ऋतु में छाता या बरसाती आदि लेना चाहिए बांस की छड़ी, सूखे मेवे, बिस्कुट, भेंट की सामग्री (नारियल, चोले, चुन्नी, धवजा, छत्र, पान-सुपारी आदि) थरमस, चूर्ण, टार्च, कैमरा-दूरबीन (यदि इच्छा हो) साथ ले जाना चाहिए। यह सब वस्तुएँ कटरा में सुविधा से

उचित मूल्य पर मिल जाती हैं। छड़ी कैमरा व टार्च आदि कटरा की दुकानों से किराये पर भी मिलते हैं।

—रेजगारी (कटरा से दरबार तक स्थान-स्थान पर छोटी-छोटी कन्याओं को बांटने तथा मन्दिरों आदि पर चढ़ाने के लिए) साथ रखें। कटरा की दुकानों से रेजगारी मिल जाती है।

—गुफा से निकलने वाले पवित्र जल को प्रसाद रूप में साथ लाने के लिए कोई शीशी या बर्तन साथ ले जावें।

एक ही दिन में पूरी यात्रा न कर सकने वाले यात्री आदि कुमारी नामक स्थान पर विश्राम कर सकते हैं। यह स्थान लगभग आधे रास्ते में है। आदिकुमारी तथा वैष्णो देवी दरबार दोनों ही स्थानों पर कम्बल, दरी, स्टोब तथा खाना बनाने के बर्तन आदि मूल्य जमा कराने पर निशुल्क उपयोग के लिए मिल जाते हैं। वस्तुओं को लौटा देने पर जमा किया हुआ धन वापिस मिल जाता है। यह प्रबन्ध धर्मर्थ संस्थाओं की ओर से किया गया है।

वैष्णव माता के अवतार धारण की कथा—

देश में विपरीत परिस्थितियाँ होने पर, समय-समय

पर महाशक्ति ने अपने भिन्न-२ रूप धारण कर, दुष्टों का नाश व भक्तों की रक्षा की है। देवताओं के एकत्रित तेज समूह से उत्पन्न महाशक्ति ने ही कालान्तर में महाकाली, महालक्ष्मी एवं महासरस्वती रूप धारण किए—यह तीनों रूप रज, तम एवं सात्त्विक गुणों के प्रतीक हैं।

त्रेतायुग में जब इस पृथ्वी पर रावण, कुम्भकर्ण, ताड़का, खर-दूषण आदि दैत्यों ने अत्याचार प्रारम्भ किए, तब महाकाली, महालक्ष्मी एवं महासरस्वती तीनों महाशक्तियों ने धर्म की रक्षा के लिए अपने तेज समूह से एक दिव्य शक्ति को जन्म देने का निश्चय किया। तीनों शक्ति के स्वरूपों से तेज एकत्रित हुए और संयुक्त होकर एक सुन्दर दिव्य कन्या के रूप में प्रकट हो गए। उस कन्या ने महाशक्तियों से पूछा—आपने मुझे क्यों उत्पन्न किया है? उत्तर मिला कि इस संसार में हमने तुम्हें धर्म की रक्षा एवं प्रचार के लिए प्रकट किया है। अब तुम दक्षिण भारत में रत्नाकर सागर के घर पुत्री बनकर जन्म लो। वहाँ तुम भगवान् विष्णु के अंश से अवतार धारण करो। उसके पश्चात् तुम आत्म-प्रेरणा से धर्म की रक्षा एवं प्रचार करोगी।

महाशक्तियों की आज्ञानुसार दिव्य कन्या ने रत्नाकर

सागर के घर में अवतार धारण किया । कन्या का नाम त्रिकुटा रखा गया । बाद में यही कन्या भगवान विष्णु के अंश से उत्पन्न होने के कारण 'वैष्णवी' नाम से भी विख्यात हुई तथा जिस धर्म का प्रचार कन्या ने किया वह वैष्णव धर्म कहलाया । वैष्णव शब्द का अपभ्रंश ही वैष्णो है ।

अल्प आयु में ही देवी त्रिकुटा ने अपनी अलौकिक शक्ति से ऋषियों मुनियों और देवताओं को भी अपनी ओर आकर्षित कर लिया । दिव्य कन्या के दर्शनों के लिए द्वार-२ से लोग आने लगे । कुछ समय बाद त्रिकुटा ने अपने पिता से आज्ञा लेकर समुद्र तटपर, भगवान राम के ध्यान में लीन होकर तप किया तथा उनकी प्रतीक्षा करने लगीं । जब रावण के श्री सीताजी को हरण करने पर, श्रीराम-चन्द्रजी वानर सेना के साथ समुद्रतट पर पहुँचे तो उन्होंने वहाँ समाधि में बैठी उस दिव्य कन्या को देखा । श्रीराम उसकी भक्ति देखकर प्रसन्न हुए । भगवान राम के पूछने पर त्रिकुटा ने अपने पिता का परिचय दिया और अपनी घोर तपस्याका कारण भी बताया कि मैंने आपको पति के रूप में प्राप्त करने का संकल्प किया है । यह सुनकर प्रभु बोले-हे सुन्दरी ! मैंने इस अवतार में एक पत्नीवती होने का संकल्प किया है । किन्तु त्रिकुटा ने अपने विचार न

बदले । अन्त में भगवान् ने कहा कि मैं एक बार तुम्हारी कुटिया पर वेष बदल कर आऊँगा, यदि फिर भी तुमने मुझे पहचान लिया तो मैं तुम्हें पत्ती रूप में ग्रहण कर लूँगा । लंका से अयोध्या लौटते समय भगवान् वृद्ध साधु का रूप धरकर वहाँ गए । कन्या उन्हें पहचान न सकी । भगवान् राम ने आश्वासन दिया कि कलयुग में कल्की अवतार के समय तुम मेरी सहचरी बनोगी । उस समय तक तुम उत्तर भारत में मणिक पर्वत पर, तीन शिखरों वाले त्रिकूटपर्वत की उस सुरम्य गुफामें, जहाँ तीन महाशक्तियों का निवास है, वहाँ पहुँचकर तपस्या में लीन हो जाओ । वहाँ पर तुम अमर हो जाओगी । नल, नील, हनुमान, जामवन्त आदि लांगुर और तुम्हारे प्रहरी होंगे । समस्त भारत में तुम्हारी महिमा फैलेगी और वैष्णवदेवी नाम से तुम्हारी प्रसिद्धि होगी ।

विश्वास किया जाता है कि तभी से रत्नाकर सागर की कुँवारी कन्या वैष्णवी, जो देवताओं के पुण्य आशीर्वाद से प्राप्त हुई, रामावतार के समय त्रेता युग से ही इस सुन्दर गुफा में विराजमान है और तपस्या में लीन है । जिसके विषय में प्राचीन कथाओं से आधार लिया जा सकता है... युग बदलते गये, माता अपनी लीलाएँ समय-२

पर दिखलाती आईं और कितनी ही अन्य कथाओं का जन्म हुआ । माता ने अपनी लीला इन स्थानों पर विशेष रूप से की जिस कारण इसे महत्वपूर्ण माना गया । कलयुग में इसी कथा का प्रचार अधिक हुआ है । प्रमुख लीला स्थल और इतिहास इस प्रकार है—

भूमिका मन्दिर व भक्त श्रीधर को दर्शन—

यहीं से माता वैष्णव देवी की विशेष भूमिका बंधती है । कटरा से लगभग दो किलोमोटर की दूरी पर हन्साली नामक ग्राम में यह मन्दिर है । यहाँ थोड़ी सी नई बस्ती है । कहा जाता है कि लगभग ७००वर्ष पूर्व माता के परम भक्त श्रीधर जी हुए थे जो इसी ग्राम के निवासी थे । वे नित्य नियम से कन्यापूजन किया करते थे । सन्तान न होने के कारण वह दुखी रहा करते । श्रीधर जो की सच्ची उपासना और दृढ़ विश्वास देखकर माँ वैष्णों को स्वयं एक दिन कन्या रूप धारण करके आना पड़ा । भक्त जी कन्या पूजन की तैयारी कर रहे थे, छोटी-२ कन्याएँ उपस्थित थीं । उन्हों में जगन्माता भी कन्या बनकर आ गयीं । नियम के अनुसार पांव धोकर भोजन परोसते समय श्रीधरजी की दृष्टि उस महा दिव्यरूप कन्या पर पड़ी । भक्त जी विस्मय में डूब गए क्योंकि यह कन्या


उन्होंने कभी देखी न थी और न ही उनके गांव की प्रतीक्षा होती थी । अन्यसब कन्याएँ तो दक्षिणालेने पर चली गईं पर यह दिव्यरूपा वहीं बैठी रही । श्रीधर जी उससे कुछ प्रश्न करने ही वाले थे कि कन्या रूपी महाशक्ति स्वयं ही बोली : 'मैं तुम्हारे पास एक काम से आई हूँ ।' छोटी सी कन्याके मुंह से ऐसी विचित्र बात सुनकर भक्त जी बहुत हैरान

हुए ! कन्या ने कहा कि आप अपने गांव में और आस पास यह संदेश दे आओ कि कल दोपहर आपके यहाँ महान् भंडारे का आयोजन है । इतना कह कर वह कन्या वहाँ से लुप्त हो गई ।

श्रीधर जी विचारों में डूब

गए !

आखिर यह कन्या कौन थी ?



हो न हो यह जरूर कोई शक्ति थी, परन्तु भण्डारे वाली समस्या से श्रीधर जी परेशान हो गये। अन्त में उन्होंने कन्या की कही बात को ही मुख्य रखा और आस-पास के गाँवों में भण्डारे का निमन्त्रण देने निकल पड़े।

श्रीधर जी भण्डारे का संदेश देने एक गाँव से दूसरे गाँव जा रहे थे तो मार्ग में साधुओं के एक दल को देखकर श्रीधर जी ने उन्हें प्रणाम किया और साथ ही उन्हें होने वाले भण्डारे में पधारने का निमन्त्रण भी दिया। गोरखनाथ ने भक्त जी से उनका नाम पूछा और मुस्करा कर बोले—ब्राह्मण ! तू मुझे, भैरवनाथ और अन्य ३६० चेलों को निमन्त्रण देने में भूल कर रहा है। हमें तो देवराज इन्द्र भी भोजन न दे सके।'

इस पर श्रीधर जी ने उन्हें कन्या के आगमन वाली सब कथा सुनाई। गोरखनाथ ने विचार किया कि ऐसी कौन सी कन्या है जो सबको भण्डारा खिला सकती है ? परीक्षा करके तो देखनी चाहिए। अतः उन्होंने श्रीधर जी से कह दिया—हमें भोजन स्वीकार है, कल समय पर आ जायेंगे।

उस दिन तो श्रीधर जी गाँव २ घूमते, थके हारे रात को आकर सो गये। प्रातः काल होते ही फिर पण्डित जी इस विचार में खो गये कि मुझमें तो इतने बड़े भण्डारे की

सामर्थ्य नहीं, प्रबन्ध कैसे हो ? न मालूम समय कब बीत गया और भीड़ एकत्र होने लगी । उधर गोरखनाथ और भैरवनाथ जी अपने चेलों सहित आ गये ।

श्रीधरजी चिंता में बैठे थे कि अचानक ही दिव्य-रूपा कन्या प्रकट हो गई और पण्डितजी के सम्मुख आकर बोली —अब सब प्रबन्ध हो जाएगा, उठिए और योगियों से कहिए कि कुटिया में चलकर भोजन करें । श्रीधरजी उत्साह से उठे और गुरुजी से भोजन के लिए कुटिया में पधारने को कहा तो गुरुजी बोले —‘हम चेलों सहित कुटिया में नहीं आ सकते क्योंकि स्थान बहुत छोटा है ।’ इस पर श्रीधर जी बोले—जोगीनाथ उस कन्या ने ऐसा ही कहा है ।

जिस समय जोगी कुटिया में गये तो सबके सब आराम से बैठ गये, फिर भी जगह बची रही । बाहर भी सब लोग बैठे थे । कन्या ने जब अपने एक विचित्र पात्र से सबको भोजन देना आरम्भ किया तो श्रीधरजी प्रसन्न हुए और बाकी सब हैरान !

यह देखकर गोरखनाथ और भैरव ने परस्पर विचार विमर्श किया कि यह कन्या अवश्य ही कोई शक्ति है । यह वास्तव में कौन है, इसका पता लगाना चाहिए । जिस समय कन्या सबको भोजन परोसती हुई भैरवनाथ के पास पहुँची

तो भैरव ने कहा—‘कन्या ! तूने सबको उनकी इच्छा का भोजन दिया है लेकिन मेरा मन कुछ और चाहता है ।’ ‘बोलो जोगीनाथ तुम्हें क्या चाहिये ? कन्या का उत्तर था । भैरव ने देवी से माँस और मदिरा माँगी तो कन्या ने जोगी को आदेश के स्वर में कहा—यह एक ब्राह्मण के घर का भंडारा है । जो कुछ बैष्णव भण्डारे में होता है, वही मिलेगा ।

भैरव हठ करने लगा क्योंकि उसने तो कन्या की परीक्षा लेनी थी, लेकिन भैरवनाथ के मन को बात तो बैष्णवदेवी पहले ही जान चुकी थी । ज्योंही भैरवने क्रोध करके कन्या को पकड़ना चाहा वह कन्या रूपी महाशक्ति मन्त्रधार्ण हो गई । भैरव ने भी उसी समय उसकी खोज में गिर्धा करना आरम्भ कर दिया ।

दर्शनी दरवाजा—

कटरा से लगभग एक कि. मी. चलने के बाद दर्शनीदरवाजा नामक प्रसिद्ध स्थान है । यहाँ पर एक ऊँचा पत्थर का रवाजा बना हुआ है, जहाँ से त्रिकूट पर्वत का सुन्दर दृष्य इखाई देता है । इसी मार्ग से होकर देवी कन्या त्रिकूट वंत की ओर गई थी, स्मृति स्वरूप यह स्थान बना है । मिका मन्दिर से भी एकमार्ग दर्शनीदरवाजा तक बना है ।

बाण गंगा-

कन्या रूपी महाशवित जब वहाँ से लुप्त होकर आया बढ़ी तो उसके साथ बीर लंगूर भी था। चलते २ बीर लंगूर को प्यास लगी तो देवी ने पत्थरों में बाण मारका

गंगा निकाली और उसकी प्यास का तृप्त किया। स्वामहाशवित ने भी उसी गंगा में अपने केश धोकर संवाद भी से इस नदी को बाण गंगा कहा जाता है कहीं-कहीं बाण गंगा भी लिख गया है।

यह स्थान कटरा से लगभग



बाण गंगा मन्दिर


दो किलोमीटर दूर समुद्र तल से लगभग २८०० फीट का

ऊँचाई पर त्रिकूटपर्वत की ओर है। जो लोग देवी के दर्शन करने आते हैं, बाण गंगा में स्नान करते हैं। इस क्षेत्र में यह भागीरथी गंगा की तरह ही पवित्र मानी जाती है। एक पुल पार करके सुन्दर मंदिर भी है। हलवाई और जलपान आदि की छोटी २ दुकानें हैं। त्रिकूट पर्वत के चरणों में स्थित यह स्थान बहुत रमणीक है।

बाण गंगा से चरण पादुका की चढ़ाई के लिए पक्की पौड़ियाँ (सीढ़ियाँ) हैं। साथ ही दूसरी ओर एक पहाड़ी पगड़ण्डी अर्थात् कच्चा पैदल मार्ग है, इस मार्ग से खच्चर घोड़े भी जाते हैं। यह रास्ता घुमावदार व लम्बा है। सीढ़ियों वाला मार्ग छोटा व सीधा चढ़ाई का है। मार्ग में कई छोटे-२ मन्दिर व साधु महात्माओं के डेरे हैं। काली माता का मन्दिर विशेष दर्शनीय है।

चरण पादुका—

इस स्थान पर रुक कर महाशक्ति देवी ने पीछे की ओर देखा था कि भैरव जोगी आ रहा है या नहीं। रुकने से इस स्थान पर माता के चरण चिन्ह बन गए, इसी कारण इस स्थान को चरण पादुका पुकारा जाता है।




बाण गंगा १
यह स्थान १.५
किलोमीटर की
दूरी पर, समुद्र
तल से ३३८०
फीट की ऊँचाई पर
स्थित है। एक मन्दिर
चाय, कल आदि की
दुकानें हैं। वैष्णो
देवी यात्रा
में यह दूसरा
पड़ाव है।

मन्दिर चरण पादुका

आदि कुमारी और गर्भजून गुफा—

चरणपादुका से काफी दूर चलकर वैष्णवी कन्या ने
सामने एक गुफा के पास तपस्वी साधु को देखकर उसे
अपनी दिव्य ज्ञानक दिखलाई और कहा—हे तपस्वी ! मैं
यहाँ कुछ समय आराम करूँगी, कोई मेरे विषय में पूछे
तो कुछ न बताना । यह कहकर शक्ति गुफा में चली गई।

और जिस प्रकार बालक माता के गर्भ में नौ महीने तक रहता है उसी प्रकार कन्या गुफा में नौ महीने तक तपस्या में लीन रही । उधर भैरव कन्याकी खोज करता हुआ यहाँ तक आ पहुँचा । उसने तपस्वी से पूछा - क्या तुमने किसी कन्या को इधर से जाते देखा है ? यह सुनकर तपी ने



आदि कुमारी मंदिर

भैरव से कहा—
जिसे तू साधारण
नारी समझता है
वह तो महाशक्ति
है और आदिकुमारी
(अर्थात् जब से
सृष्टि की रचना हुई
तभी से उसने
कौमार्य-व्रत धारण
किया) । जा यहाँ
से चला जा !
भैरव सुनकर
क्रोधित हुआ और

बोला कि मैं तो ढूँढ़कर ही दम लूँगा । भैरव ने गुफा में
प्रवेश किया । गुफा में बैठी नगतमाता यह सब देख रही थी ।

माता ने अपनी शक्ति से त्रिशूल द्वारा गुफा के पीछे से दूसरा मार्ग बनाया और बाहर निकल गई। इसलिए इस गुफा को गर्भ जून गुफा और स्थान को आदिकुमारी कहा जाता है। शक्ति आगे बढ़ी, भैरव पीछा करता रहा।

चरण पादुका से यह स्थान ४.५ किलोमीटर तथा समुद्रतल से ऊँचाई ४७८० फीट है। यहाँ एक पवका तालाब है। भगवती वैष्णो का आदिकुमारी रूप में मन्दिर है। प्राकृतिक सौन्दर्य चारों ओर बिखरा पड़ा है। ठहरने के लिए बड़ी धर्मशाला है। विस्तर, दरी व कम्बल आदि निःशुल्क धर्मार्थ द्रस्ट की ओर से दिए जाते हैं। जो यात्री शेष यात्रा दूसरे दिन करना चाहें, वह रात भर यहाँ विश्राम कर सकते हैं। जलपान के लिए ३-४ दुकानें हैं।

हाथी मत्था

आदिकुमारी से आगे क्रमशः पहाड़ी यात्रा सीधी खड़ी चढ़ाई के रूप में प्रारम्भ हो जाती है। इसी कारण इसे हाथी मत्था के समान माना गया है। सीढ़ियों वाले रास्ते की अपेक्षा घुमावदार पहाड़ी पगडण्डी से जाने में चढ़ाई कम मालूम देती है। समुद्र तल से ऊँचाई ६५०० फीट के लगभग है।

(४९)

सांझी छत

आदिकुमारी से यह स्थान साढ़े चार किलोमीटर तथा समुद्रतल से लगभग ७२०० फीट है। यहाँ से भैरव मन्दिर तक छोटा रास्ता गया है। चाय की दुकान व ठण्डे जल की प्याऊ है।

सामान्यतया दरबार जाने वाले यात्री हाथी मत्था से आगे सांझी छत की ओर न जाकर, नये रास्ते से दिल्ली वाली छबील की ओर चले जाते हैं, चूंकि भैरव मन्दिर के अन्दर दर्शन करने का विधान लौटती बार है। इस प्रकार दिल्ली वाली छबील से होकर जाने में छोटा रास्ता व कम चढ़ाई पड़ती है। लगभग दो कि० मी० दूरी कम हो जाती है। वापसी में भैरव मन्दिर के दर्शन किए जा सकते हैं।

भैरव मन्दिर का इतिहास


देवी कन्या आगे बढ़ती रही—भैरव पीछा करता रहा। देवी ने भैरव को आदेश दिया—जोगी तुम वापिस चले जाओ ! किन्तु भैरव न माना। चाहती तो महामाया सब कुछ कर सकती थी, परन्तु भैरव की जिज्ञासा भी सच्ची थी। अन्त में देवी त्रिकूट पर्वत की सुन्दर गुफा तक पहुँची। गुफा के द्वार पर उसने बीर लंगूर को प्रहरी बनाकर खड़ा कर दिया और भैरव को अन्दर आने से रोकने के लिए कहा।

कन्या गुफा में प्रवेश कर गई तो भैरव भी घुसने लगा । वीर लंगूर के साथ भैरव का युद्ध हुआ । वीर लंगूर परास्त होने लगा । फिर स्वयं शक्ति ने चण्डी रूप धारण कर भैरव का बध कर दिया । धड़ वहीं गुफा के पास तथा सिर भैरव घाटी में जा गिरा ।

सिर धड़ से अलग होने पर भैरव की आवाज आई— हे आदि शक्ति ! कल्याणकारिणी माँ ! मुझे मरने का कोई दुःख नहीं, क्योंकि मेरी मृत्यु जगत रचयिता माँ के हाथों हुई है । सो हे मातेश्वरी, मुझे क्षमा कर देना । मैं तुम्हारे इस रूप से अपरिचित था । माँ अमर तूने मुझे क्षमा न किया तो आने वाला युग मुझे पापी की दृष्टि से देखेगा और लोग मेरे नाम से घृणा करेंगे । ‘माता न हो कुमाता’ भैरव के मुख से बारम्बार माँ शब्द सुनकर जगकल्याणी मातेश्वरी ने उसे वरदान दिया कि मेरी पूजा के बाद तेरी भी पूजा होगी तथा तू मोक्ष का अधिकारी होगा । मेरे श्रद्धालु मेरे दर्शनों के पश्चात् तेरे दर्शन किया करेंगे । तेरे स्थान का दर्शन करने वालों की भी मनोकामना पूर्ण होगी । इसी कथा के अनुसार याची दरबार के दर्शनों के बाद वापसी में भैरों मन्दिर में दर्शन के लिए जाते हैं । जिस स्थान पर भैरव का सिर गिरा था, उसी जगह भैरव

मन्दिर का निर्माण हुआ ।

सांझी छत
से भैरव मन्दिर
१.५ किलोमीटर
तथा समुद्रतल से
६५८३ फीट की
ऊँचाई पर है ।
भैरव बाबा भक्तों
की सब इच्छाओं
को पूर्ण करते हुए
यहाँ विराजमान
है । आस-पास
चाय व फल आदि
की दो-तीन दुकानें
हैं ।




भैरव मन्दिर

दरबार के दर्शन

उधर भक्त श्रीधर जी को कन्या के अचानक चले जाने से अत्यधिक बेचैनी थी । उन्होंने खाना-पीना भी त्याग दिया था । परन्तु माता तो अपने भक्तों के दिल को जानती

है । अतएव एक रात स्वप्न में वैष्णो माँ ने श्रीधर जी को दर्शन दिए और अपने धाम का दर्शन भी कराया । स्वप्न में ही भक्त जी ने माता के साथ सम्पूर्ण यात्रा की । प्रातःकाल श्रीधर जी उठे तो बहुत प्रसन्न थे । स्वप्न में देखे हुए स्थानों से उनका हृदय अब तक पुलकित था ।



सुन्दर गुफा का प्रवेश द्वार

जी ने हाथ जोड़कर जगदम्बे की आराधना की । माता

उसी दिन से पण्डित जी वैष्णो देवी के साक्षात् दरबार की खोज करने लगे । एक दिन स्वप्न में देखे अनुसार चलते-२ गुफा का द्वार देख लिया और उसमें प्रवेश करके माता के दरबार के साक्षात् दर्शन कर के जीवन सफल बना लिया । श्रीधर

ने उन्हें चार पुत्रों का वरदान दिया और कहा कि तुम्हारा वंश मेरी पूजा करता रहेगा, सुख-शान्ति की प्राप्ति होगी । आज तक उनका वंश माँ की पूजा करता आ रहा है ।

इसके बाद श्रीधर जी ने गुफा का प्रचार किया । भक्तों की मनोकामनाएँ पूर्ण होती रहीं । प्रचार वढ़ता रहा । हजारों, लाखों यात्री प्रतिवर्ष वैष्णो देवी के दर्शनों के लिए आने लगे ।

त्रिकूट पर्वत के आंचल में दरबार माता वैष्णो, भैरव मन्दिर से २.५ किलोमीटर दूरी पर स्थित है । समुद्र तल से ऊँचाई ५२०० फीट है । दरबार में प्रवेश करने से पूर्व प्रत्येक यात्री को अपना नाम लिखवा कर टोकन लेना पड़ता है, जिस पर यात्री संख्या लिखी रहती है । यह टोकन कटरा से प्राप्त यात्री-पर्चे देखकर दिया जाता है । पवित्र गुफा में प्रवेश करते समय इसी यात्री-संख्या के अनुसार अनुमति मिलती है ।

दरबार में प्रवेश करते ही दायें हाथ पर श्रीधर सभा द्वारा नवनिर्मित विशाल भवन है, जिसमें कई हजार यात्री एक साथ ठहर सकते हैं । थोड़ा आगे चलकर बायों ओर रावलपिण्डी सभा का कई मंजिला भवन है । इसके अतिरिक्त महाराज रणवीर सिंह द्वारा निर्मित एक विशाल

भवन हैं, जिसमें धर्मार्थ ट्रस्ट का कार्यालय एवं भण्डार भी है। यहाँ लगभग बीस रुपये अमानत रूप में रखकर दो कम्बल तथा एक दरी मिल जाती है। इसी प्रकार लालटेन एवं खाना बनाने के बर्तन, स्टोव आदि भी यात्रियों को मिल सकते हैं। किसी भी प्रकार से परेशानी नहीं उठानी पड़ती। खाने-पीने के लिए बड़ा भोजनालय, पूजन की सामग्री, चाय एवं हलवा-पूँड़ी की दुकानें लगभग चौबीस घण्टे ही खुली रहती हैं। इसके अतिरिक्त प्राथमिक चिकित्सा केन्द्र, पोस्ट ऑफिस, टेलीफोन व्यवस्था एवं पुलिस सहायता भी उपलब्ध है।

गुफा के अन्दर पिण्डी-दर्शन

पवित्र गुफा में प्रवेश करने से पूर्व स्नान करना चाहिये। इसके लिये भवन के नीचे एवं बाजार के अन्त में स्थान बना हुआ है। पुरुषों एवं महिलाओं के स्नान के लिये अलग-अलग प्रबन्ध है। स्नान के लिये पवित्र गुफा में से आने वाली चरण-गंगा की जल धारा गिरती है। इसके पश्चात् टोकन पर मिली संख्या से क्रमानुसार यात्री पंकितबद्ध होकर बैठ जाते हैं। पदित्र गुफा के अन्दर चमड़े की वस्तु एवं बीड़ी-सिगरेट आदि ले जाना वर्जित है।

गुफा का प्रवेश द्वार काफी संकरा (तंग) है। लगभग दो गज तक लेटकर या काफी झुक कर आगे बढ़ना पड़ता है, तत्पश्चात् लगभग १२ गज लम्बी गुफा में पत्थर की शिला के नीचे उतर कर, कमर झुकाकर धीरे धीरे आगे चलना होता है। गुफा के अन्दर सीधे खड़ा नहीं हुआ जा सकता। गुफा के अन्दर जेनेरेटर द्वारा प्राप्त विद्युत प्रकाश का प्रबन्ध है, फिर भी यात्री टार्च ले जावें तो अच्छा रहता है। गुफा के अन्दर टखनों की ऊँचाई तक शुद्ध एवं शीतल जल प्रवाहित होता रहता है, जिसे चरण गंगा कहते हैं।

गुफा के अन्त में जिस स्थान पर पवित्र पिण्डियों के दर्शन किये जाते हैं, वहाँ एक साथ



गुफा में पिण्डी दर्शन

पांच-छः व्यक्ति ही बेठ सकते हैं । सीधे खड़ा होना कठिन है । यहाँ भगवती वैष्णो माँ के दर्शन तीन भव्य पिण्डियों के रूप में होते हैं—महाकाली, महालक्ष्मी, एवं महासरस्वती । पिण्डियों के पीछे कुछ श्रद्धालु एवं जम्मू के भूतपूर्व नरेशों द्वारा स्थापित मूर्तियाँ एवं यन्त्र इत्यादि हैं । पिण्डियों के पास माता की अखण्ड ज्योति प्रज्ज्वलित है । प्रातः एवं सायं, दोनों समय पिण्डियों का स्नान शृङ्खार, पूजन एवं आरती होती है ।

यात्री लोग भेंट अपित करने के पश्चात् प्रसाद लेकर बाहर जाते हैं । विश्वास किया जाता है कि इसी स्थान पर त्रेतायुग से माता वैष्णो तपस्या में लीन हैं और कलयुग में कल्की अवतार की प्रतीक्षा कर रही है । गुफा में सर्वत्र उसी का वास है । वैसे कुछ लोग तीन पिण्डियों में मध्य वाली पिण्डी को ही माता वैष्णो कहते हैं ।

बाहर आने पर कन्या पूजन करके उन्हें पूड़ी, हलवा आदि देने का रिवाज है । पवित्र दर्शनों का पुण्य लूटकर यात्री लोग माँ की जय-जयकार करते हुये वायिस कटरा के लिये प्रस्थान करते हैं ।

सूर्य कुण्ड—

वैष्णो देवी की गुफा के ठीक ऊपर, वैष्णो-दरबार से लगभग ६ किलोमीटर की दूरी पर सूर्यकुण्ड नामक एक पवित्र स्थान है। इस स्थान से सूर्योदय का सुन्दर दृश्य दिखलाई देता है।

रसायन गुफा—

वैष्णो माता के चरणों से जो निर्मल जल धारा बहती है, उसी चरण-गङ्गा के किनारे-किनारे इस गुफा के लिए मार्ग जाता है। इस गुफा में भगवती के दर्शनों के अतिरिक्त भगवान् विष्णु, राम-सीता, राधा-कृष्ण, शालिग्राम आदि अनेक देवी-देवताओं की मूर्तियाँ हैं। यह स्थान वैष्णो दरबार से लगभग तीन किलोमीटर दूर है। रसायन गुफा से शिंडी नामक स्थान के लिए भी एक रास्ता जाता है। गुफा में महात्मा लोग सेवा-पूजा कार्य करते हैं।

प्रमुख दूरियों एवं ऊँचाई के लिए सारिणी—

स्थान नाम	परस्पर दूरी	समुद्र तल से ऊँचाई
कटरा	—	२५०० फीट
दर्शनी दरवाजा	१ कि. मी.	२७०० "
बाण गङ्गा	१ कि. मी.	२८०० "
चरण पाढ़का	१.५ कि. मी.	३३८० "
आदिकुमारी	४.५ कि. मी.	४७८० "
हाथी मत्था	२.५ कि. मी.	६५०० "
सांझी छत	२.० कि. मी.	७२०० "
भैरव मन्दिर	१.५ कि. मी.	६५८३ "
वैष्णो भवन	२.५ कि. मी.	५२०० "

नोट—हाथी मत्था से आगे दिल्ली बाली छबील होकर एक नया छोटा मार्ग भी गया है। अधिकतर यात्री इसी मार्ग से दरबार जाते हैं। इस प्रकार लगभग २ किलोमीटर दूरी कम रह जाती है। तथा काफी चढ़ाई भी कम हो जाती है। भैरव मन्दिर के दर्शन वापसी में किए जाते हैं। कटरा से वैष्णव देवी दरबार तक (दिल्ली बाली छबील होकर) कुल दूरी १४.५ किलोमीटर रह जाती है।

दन्त कथाएँ और सम्बन्धित अन्य इतिहास

ध्यानू भक्त की कथा व नारियल की भेंट—

जिन दिनों भारत में मुगल सम्राट् अकबर का शासन था, उन्हीं दिनों की यह घटना है। नदोन ग्राम निवासी माता का एक सेवक (ध्यानू भक्त) एक हजार यात्रियों सहित माता के दर्शन के लिए जा रहा था। इतना बड़ा दल देखकर बादशाह के सिपाहियों ने चाँदनी चौक दिल्ली में उन्हें रोक लिया और अकबर के दरबार में ले जाकर ध्यानू भक्त को पेश किया।

बादशाह ने पूछा—तुम इतने आदमियों को साथ लेकर कहाँ जा रहे हो ?

ध्यानू ने हाथ जोड़कर उत्तर दिया—मैं ज्वाला माई के दर्शन के लिए जा रहा हूँ। मेरे साथ जो लोग हैं, वह भी माता के भक्त हैं और पात्रा पर जा रहे हैं।

अकबर ने यह सुनकर कहा—यह ज्वाला माई कौन है ? और वहाँ जाने से क्या होगा ?

ध्यानू भक्त ने उत्तर दिया—महाराज ! ज्वाला माई

संसार की रचना एवं पालन करने वाली माता हैं । वे भक्तों की सच्चे हृदय से की गई प्रार्थनाएँ स्वीकार करती हैं तथा उनकी सब मनोकामनाएँ पूर्ण करती हैं । उनका प्रताप ऐसा है कि उनके स्थान पर बिना तेल-बत्ती के ज्योति जलती रहती है । हम लोग प्रतिवर्ष उनके दर्शन करने जाते हैं ।

अकबर बादशाह बोले—तुम्हारी ज्वाला माई इतनी ताकतवर है, इसका यकीन हमें किस तरह आए ? आखिर तुम माता के भक्त हो, अगर कोई करिश्मा हमें दिखाओ तो हम भी मान लेंगे ।

ध्यानू ने नम्रता से उत्तर दिया—श्रीमान् ! मैं तो माता का एक तुच्छ सेवक हूँ, मैं भला कोई चमत्कार कैसे दिखा सकता हूँ ?

अकबर ने कहा—अगर तुम्हारी बंदगी पाक व सच्ची है तो देवी माता जरूर तुम्हारी इज्जत रखेगी । अगर वह तुम जैसे भक्तों का ख्याल न रखे तो फिर तुम्हारी इबादत का क्या फायदा ? या तो वह देवी ही यकीन के काबिल नहीं, या तुम्हारी इबादत (भक्ति) ही झूठी है । इस्तिहान के लिए हम तुम्हारे घोड़े की गर्दन अलग किए देते हैं, तुम अपनी देवी से कहकर उसे दुबारा जिन्दा करवा लेना ।

इस प्रकार घोड़े की गर्दन काट दी गई ।

ध्यान् भक्त ने कोई उपाय न देखकर बादशाह से एक माह की अवधि तक घोड़े के सिर व धड़ को सुरक्षित रखने की प्रार्थना की । अकबर ने ध्यान् भक्त की बात मान ली । यात्रा करने की अनुमति भी मिल गई ।

बादशाह से विदा होकर ध्यान् भक्त अपने साथियों सहित माता के दरबार में जा उपस्थित हुआ । स्नान-पूजन आदि करने के उपरान्त रात भर जागरण किया । प्रातः काल आरती के समय हाथ जोड़कर ध्यान् ने प्रार्थना की— हे मातेश्वरी ! आप अन्तर्यामी हैं, बादशाह मेरी भक्ति की परीक्षा ले रहा है, मेरी लाज रखना, मेरे घोड़े को, अपनी कृपा व शक्ति से जीवित कर देना, चमत्कार प्रकट करना, अपने सेवक को कृतार्थ करना । यदि आप मेरी प्रार्थना स्वीकार न करेंगी तो मैं भी अपना सिर काटकर आपके चरणों में अर्पित कर दूँगा, क्योंकि लज्जित होकर जीने से मर जाना अधिक अच्छा है । यह मेरी प्रतिज्ञा है । आप उत्तर दें—

कुछ समय तक मौन रहा ।

कोई उत्तर न मिला ।

इसके पश्चात् भक्त ने तलबार से अपना शीश काट कर देवी की भेट कर दिया ।

उसी समय साक्षात् ज्वाला माई प्रकट हुई और ध्यान्

भक्त का सिर धड़ से जुड़ गया, भक्त जीवित हो गया।
माता ने भक्त से
कहा कि दिल्ली
में घोड़े का
सिर भी धड़
से जुड़ गया है।
चिन्ता छोड़कर
दिल्ली पहुँचो।
लज्जित होने का
कारण निवारण
हो गया। और
जो कुछ इच्छा हो,
वर मांगो—



ध्यानू भक्त के शीश की भेट

ध्यानू भक्त ने माता के चरणों में शीश झुकाकर प्रणाम कर निवेदन किया—हे जगद्मबे ! आप सर्व शक्ति-माव हैं, हम मनुष्य अज्ञानी हैं, भक्ति की विधि भी नहीं जानते। फिर भी विनती करता हूँ कि जगद्माता ! आप अपने भक्तों की इतनी कठिन परीक्षा न लिया करें। प्रत्येक संसारी भक्त आपको शीश-भेट नहीं दे सकता। कृपा

करके, हे मातेश्वरी ! किसी साधारण भेंट से ही अपने भवतों की मनोकामना ऐं पूर्ण किया करो ।

“तथास्तु ! अब से मैं शीशा के स्थान पर केवल नारियल की भेंट व सच्चे हृदय से की गई प्रार्थना द्वारा ही मनोकामना पूर्ण करूँगी ।” यह कहकर माता अन्तर्धान हो गई ।

X

X

X

इधर तो यह घटना घटी, उधर दिल्ली में जब मृत घोड़े के सिर व धड़, माता की कृपा से, अपने आप जुड़ गए तो सब दरबारियों सहित बादशाह अकबर आश्चर्य में डूब गये । बादशाह ने कुछ सिपाहियों को ज्वाला जी भेजा । सिपाहियों ने वापिस आकर अकबर को सूचना दी— वहाँ जमीन में से रोशनी की लपटें निकल रही हैं, शायद उन्हों की ताकत से यह करिश्मा हुआ है । अगर आप हुक्म दें तो इन्हें बन्द करवा दें । इस तरह हिन्दुओं की इबादत की जगह ही खत्म हो जाएगी ।

अकबर ने स्वीकृति दे दी । शाही सिपाहियों ने सर्व-प्रथम माता की पवित्र ज्योति के ऊपर लोहे के मोटे-मोटे तवे रखवा दिये । परन्तु दिव्य ज्योति तवे फोड़कर ऊपर निकल आई । इसके पश्चात् एक नहर का बहाव उस ओर मोड़ दिया गया, जिससे नहर का पानी निरन्तर ज्योति

के ऊपर गिरता रहे । फिर भी ज्योति का जलना बन्द न हुआ । शाही सिपाहियों ने अकबर को सूचना दे दी । जोतों का जलना बन्द नहीं हो सकता, हमारी सारी कोशिशें नाकाम हो गई आप जो मुनासिब हो करें ।

इस समाचार को पाकर बादशाह अकबर ने दरबार के विद्वान् ब्राह्मणों से परामर्श किया । ब्राह्मणों ने विचार करके कहा कि आप स्वयं जाकर देवी चमत्कार देखें तथा नियमानुसार भेट आदि चढ़ाकर देवी माता को प्रसन्न करें । बादशाह के लिए दरबार जाने का नियम यह है कि स्वयं अपने कंधे पर सवामन शुद्ध सोने का छत्र लादकर नंगे पैरों माता के दरबार में जाए । तत्पश्चात् स्तुति आदि करके माता से क्षमा माँग लें ।

अकबर ने ब्राह्मणों की बात मान ली । सवामन पक्का सोने का भव्य छत्र तैयार हुआ । फिर वह छत्र अपने कंधे पर रखकर नंगे पैरों बादशाह ज्वाला जी पहुँचे । वहाँ ज्योति के दर्शन किए, मस्तक श्रद्धा से झुक गया, अपने पर पश्चाताप होने लगा । सोने का छत्र कंधे से उतार कर रखने का उपक्रम किया । परन्तु छत्र गिर कर टूट गया । कहा जाता है कि वह सोने का न रहा, किसी विचित्र धातु का बन गया, जो न लोहा था, न पीतल, न ताँबा, न सीसा ।

अर्थात् देवी ने भेंट अस्त्रीकार कर दी ।

इस चमत्कार को देखकर अकबर ने अनेक प्रकार से स्तुति करते हुए माता से क्षमा की भीख मांगी और अनेक प्रकार से माता की पूजा आदि करके वापिस लौटा । आते ही अपने सिपाहियों को सभी भक्तों से प्रेम पूर्वक व्यवहार करने का आदेश निकाल दिया ।

अकबर बादशाह द्वारा चढ़ाया गया खण्डित छत्र माता के दरबार के बाँई ओर आज भी पड़ा हुआ देखा जा सकता है ।

॥ बोलो सांचे दरबार की जय ॥

महारानी तारा देवी की कथा—

(माता के जागरण का महात्म)

माता के जगराते में महारानी तारादेवी की कथा कहने सुनने की परम्परा प्राचीन काल से ही चली आती है । बिना इस कथा के जागरण को सम्पूर्ण नहीं माना जाता । यद्यपि पुराणों या ऐतिहासिक पुस्तकों में इसका कोई उल्लेख नहीं है, तथापि माता के प्रत्येक जागरण में इसको सम्मिलित करने का परम्परागत विधान है । कथा इस प्रकार है—

महाराज दक्ष की दो पुत्रियां तारा देवी एवं रुक्मन
भगवती दुर्गा जी की भक्ति में अटूट विश्वास रखती थीं ।
दोनों बहनें नियम पूर्वक एकादशी का व्रत किया करती
थीं तथा माता के जागरण में प्रेम के साथ कीर्तन एवं
महात्म कहा-सुना करती थीं ।

एकादशी के दिन एक बार भूल से छोटी बहिन्
रुक्मन ने मांसाहार कर लिया । जब तारादेवी को पता
लगा तो उसे रुक्मन पर बड़ा क्रोध आया और बोली—तू
है तो मेरी बहिन, परन्तु मनुष्य देही पाकर भी तूने नीच
योनी के प्राणी जैसा कर्म किया है, तू तो छिपकली बनने
योग्य है । बड़ी बहन के मुख से निकले शब्दों को रुक्मन ने
शिरोधार्य कर लिया और साथ ही प्रायश्चित का उपाय
पूछा । तारा ने कहा—त्याग एवं परोपकार से सब पाप
छूट जाते हैं ।

दूसरे जन्म में तारादेवी इन्द्रलोक की अप्सरा बनी
और छोटी बहिन रुक्मन छिपकली की योनि में प्रायश्चित
का अवसर ढूँढ़ने लगी ।

द्वापर युग में जब पाँचों पाण्डवों ने अश्वमेध यज्ञ
किया तब उन्होंने दूत भेजकर दुर्वासा ऋषि सहित तेंतीस
करोड़ देवताओं को निमन्त्रण दिया । जब दूत दुर्वासा ऋषि
के स्थान पर निमन्त्रण लेकर गया तो दुर्वासा ऋषि

बोले—यदि तेंतीस करोड़ देवता उस यज्ञ में भाग लेंगे तो मैं उसमें सम्मिलित नहीं हो सकता। दूत तेंतीस करोड़ देवताओं को निमन्त्रण देकर वापस पहुंचा और दुर्वासा-ऋषि का वृत्तांत पाण्डवों को कह सुनाया कि वह सब देवताओं को बुलाने पर नहीं आवेंगे।

यज्ञ प्रारम्भ हुआ। तेंतीस करोड़ देवता यज्ञ में भाग लेने आए। उन्होंने दुर्वासा ऋषि जी को न देखकर पाण्डवों से पूछा कि ऋषि को क्यों नहीं बुलाया। इस पर पाण्डवों ने नम्रता सहित उत्तर दिया कि निमन्त्रण भेजा था, परन्तु वे अहंकार के कारण नहीं आये। यज्ञ में पूजन-हवन आदि निविद्धन समाप्त हुए। भोजन के लिये भण्डारे की तैयारी होने लगी।

दुर्वासा ऋषि ने जब देखा कि पाण्डवों ने उनकी उपेक्षा कर दी है तो उन्होंने अत्यन्त क्रोध करके, पक्षी का रूप धारण किया और चोंच में सर्प लेकर भण्डारे में फेंक दिया जिसका किसी को कुछ भी पता नहीं चला। वह सर्प खीर की कढ़ाई में गिरकर छिप गया। एक छिपकली (जो पिछले जन्म में तारादेवी की छोटी बहन थी, तथा बहन के शब्दों को शिरोधार्य कर इस जन्म में छिपकली बनी) सर्प का भण्डारे में गिरना देख रही थी। उसे त्याग व परोपकार की शिक्षा अब तक याद थी। वह भण्डार

घर की दीवार पर चिपकी समय की प्रतीक्षा करती रही । कई लोगों के प्राण बचाने हेतु उसने अपने प्राण न्यौद्धावर कर देने का मन ही मन निश्चय किया । जब खीर भण्डारे में दी जाने वाली थी तो सबको आँखों के सामने वह छिपकली दीवार से कूदकर कढ़ाई में जा गिरी ।

निदान लोग छिपकली को बुरा भला कहते हुए खीर के कढ़ाये को खाली करने लगे, उस समय उन्होंने उसमें मरे हुये एक सांप को देखा । अब सबको मालूम हुआ कि छिपकली ने अपने प्राण देकर उन सबके प्राणों की रक्षा की है । इस प्रकार उपस्थित सभी सज्जनों और देवताओं ने उस छिपकली के लिये प्रार्थना की कि उसे सब योनियों में उत्तम मनुष्य जन्म प्राप्त हो तथा अंत में मोक्ष प्राप्त करे ।

तीसरे जन्म में वह छिपकली राजा 'सपरश' के घर कन्या बनी । दूसरी बहन तारादेवी ने फिर मनुष्य जन्म लेकर तारामती नाम से अयोध्या के प्रतापी राजा हरिश्चन्द्र के साथ विवाह किया ।

राजा सपरश ने ज्योतिषियों से कन्या की कुण्डली बनवाई । ज्योतिषियों ने राजा को बताया कि कन्या राजा के लिये हानिकारक सिद्ध होगी, शकुन ठीक नहीं है अतः आप इसे मरवा दीजिए । राजा बोला—लड़की को मारने का पाप बहुत बड़ा है । मैं उस पाप का भागी नहीं बन

सकता । तब ज्योतिषियों ने विचार करके राय दी है— राजन ! आप एक लकड़ी के सन्दूक में ऊपर से सोना-चांदी आदि जड़वा दें । फिर उस सन्दूक के भीतर डकी को बन्द करके नदी में प्रवाहित कर दीजिए । सोना-चांदी जड़ित लकड़ी का सन्दूक अवश्य ही कोई लालच से निकाल लेगा और आपकी कन्या को भी पाल लेगा । आपको किसी प्रकार का पाप न लगेगा । ऐसा ही किया गया और नदी में बहता हुआ सन्दूक काशी के समीप एक महतर को दिखाई दिया । वह सन्दूक को नदी से बाहर निकाल लाया । जब खोला तो सोना चांदी के अतिरिक्त अत्यन्त रूपवान कन्या दिखाई दी । उस महतर के कोई संतान नहीं थी । जब उसने अपनी पत्नी को वह कन्या लाकर दी तो पत्नी की प्रसन्नता का ठिकाना न रहा । उसने अपनी सन्तान के समान ही बच्ची को छाती से लगा लिया । भगवती की कृपा से उसके स्तनों में दूध उतर आया । पति-पत्नी दोनों ने प्रेम से कन्या का नाम 'रुक्को' रख दिया ।

जब वह कन्या विवाह योग्य हुई तो भंगी ने उसका विवाह अयोध्या के सजातीय युवक के साथ बड़ी धूम-धाम से किया । इस प्रकार पहले जन्म की रुक्मन, दूसरे जन्म में छिपकली तथा तीसरे जन्म में 'रुक्को' बन गई ।

रुक्को की सास महाराजा हरिश्चन्द्र के घर सफाई

आदि का काम करने जाया करती थी । एक दिन वह बोसार पड़ गई । निदान रुक्को महाराजा हरिश्चन्द्र के घर काम करने के लिये पहुँच गई । महाराजा की पत्नी तारामती ने जब रुक्को को देखा तो वह अपने पूर्वजन्म के पुण्य से उसे पहचान गई । तब तारामती ने रुक्को से कहा - हे बहन ! तुम यहाँ मेरे निकट आकर बैठो । महारानी की बात सुन कर रुक्को बोली - रानी जी ! मैं नीच जाति की भंगिन हूँ, भला मैं आपके पास कैसे बैठ सकती हूँ ।

तब तारामती ने कहा - बहिन ! पूर्व जन्म में तुम मेरी सगी बहन थीं । एकादशी का व्रत खण्डित करने के कारण तुम्हें छिपकली की योनि में जाना पड़ा । जो होना था सो हो चुका । अब तुम अपने इस जन्म को सुधारने का उपाय करो तथा भगवती वैष्णो माता की सेवा करके अपना जन्म सफल बनाओ । यह सुनकर रुक्को को बड़ी प्रसन्नता हुई और उसने उपाय पूछा । रानी ने बताया कि वैष्णो माता सब मनोरथों को पूरा करने वाली हैं । जो लोग श्रद्धापूर्वक माता का पूजन व जागरण करते हैं, उनकी सब मनो-कामनाएँ पूर्ण होती हैं ।

रुक्को ने प्रसन्न होकर माता की मनौती करते हुये कहा - हे माता ! यदि आपकी कृपा से मुझे एक पुत्र प्राप्त हो जाय तो मैं भी आपका पूजन व जागरण करवाऊँगी ।

प्रार्थना को माता ने स्वीकार कर लिया, फलस्वरूप दसवें महीने उसके गर्भ से एक अत्यन्त सुन्दर बालक ने जन्म लिया । परन्तु दुर्भाग्यवश रुक्को को माता का पूजन-जागरण करने का ध्यान ही न रहा । परिणाम यह हुआ कि जब वह बालक पाँच वर्ष का हुआ तो एक दिन उसे तेज बुखार आ गया और दूसरे दिन उसे माता (चेचक) निकल आई । रुक्को दुखी होकर अपने पूर्व जन्म की बहिन तारामती के पास गई और बच्चे की बीमारी का सब वृत्तांत कह सुनाया । तब तारामती ने कहा— तू जरा ध्यान करके देख कि तुझसे माता के पूजन में कोई भूल तो नहीं हुई । इस पर रुक्को को छह वर्ष पहले की बात का ध्यान आ गया और उसने अपराध स्वीकार कर लिया । उसने फिर मन में निश्चय किया कि बच्चे को आराम आने पर अवश्य जागरण करवाऊँगी ।

भगवती की कृपा से बच्चा दूसरे ही दिन ठीक हो गया । तब रुक्को ने देवी मन्दिर में जाकर पण्डित से कहा कि मुझे अपने घर माता का जागरण कराना है, सो आप मंगलवार को मेरे घर पधार कर कृतार्थ करें । पण्डित जो बोले—अरी रुक्को, तू यहीं पाँच रुपये दे जा हम तेरे नाम से मन्दिर में ही जागरण करवा देंगे । तू नीच जाति की स्त्री है । इसलिए हम तेरे घर में जाकर देवी का जागरण

नहीं कर सकते । रुक्को ने कहा—हे पण्डित जी माता के दरबार में तो ऊँच-नीच का कोई विचार नहीं होता वे तो सब भवतों पर समान रूप से कृपा करती हैं । अतः आपको कोई एतराज नहीं होना चाहिए, इस पर पण्डितों ने आपस में विचार करके कहा—यदि महारानी तारामती तुम्हारे जागरण में पधारें तब तो हम भी स्वीकार कर लेंगे ।

यह सुनकर रुक्को महारानी के पास गई और सब वृतांत कह सुनाया । तारामती ने जागरण में सम्मिलित होना सहर्ष स्वीकार लिया । जिस समय रुक्को पण्डितों से यह कहने गई कि महारानी जी जागरण में आवेंगी उस समय सैन-नाई ने सुन लिया और महाराजा हरिश्चन्द्र को जाकर सूचना दी । राजा ने सैन-नाई से सब बात सुनकर कहा कि तेरी बात झूठी है । महारानी भंगियों के घर जागरण में नहीं जा सकती फिर भी परीक्षा लेने के लिए उसने रात को अपनी उंगली पर थोड़ा चीरा लगा लिया जिससे नींद न आवे । रानी तारामती ने जब यह देखा कि जागरण का समय हो रहा है परन्तु महाराज को नींद नहीं आ रही तो उसने माता वैष्णो से मन ही मन प्रार्थना की कि हे माता ! आप, किसी उपाय से राजा को सुला दें ताकि मैं जागरण में सम्मिलित हो सकूँ । राजा को नींद आ गई । रानी तारामती रोशनदान से रस्सा बांधकर

महल से उतरी और रुक्को के घर जा पहुँची ।

उस समय जलदी के कारण रानी के हाथ से रेशमी रुमाल तथा पाँव का एक कंगन रास्ते में ही गिर पड़ा । उधर थोड़ी देर बाद राजा हरिश्चन्द्र की नींद खुल गई । तब वह भी रानी का पता लगाने निकल पड़ा । मार्ग में कंगन व रुमाल उसने देखे और जागरण वाले स्थान पर जा पहुँचा । राजा ने दोनों चीजें रास्ते से उठाकर अपने पास रखलीं और जहाँ जागरण हो रहा था, वहाँ एक कोने में चुपचाप बैठकर सब दृश्य देखने लगा ।

जब जागरण समाप्त हुआ तो सबने माता की आरती व अरदास की । उसके बाद प्रसाद बांटा गया । रानी तारामती को जब प्रसाद मिला तो उसने झोली में रख लिया । यह देखकर लोगों ने पूछा आपने प्रसाद क्यों नहीं खाया ? यदि आप न खावेंगी तो कोई भी प्रसाद न खाएगा । रानी बोली—तुमने जो प्रसाद दिया वह मैंने महाराज के लिए रख लिया । अब मुझे मेरा प्रसाद दे दो । अब की बार प्रसाद लेकर तारा ने खा लिया । इसके बाद सब भक्तों ने माता का प्रसाद खाया ।

इस प्रकार जागरण समाप्त करके, प्रसाद खाने के पश्चात्, रानी तारामती महल की ओर चली । तब राजा ने आगे बढ़कर रास्ता रोक लिया और कहा—तूने नीचों के

घर का प्रसाद खाकर अपना धर्म भ्रष्ट कर लिया है, अब मैं तुझे अपने घर कैसे रखूँ ? तूने तो कुल की मर्यादा व मेरी प्रतिष्ठा का भी कोई ध्यान नहीं रखा । जो प्रसाद तू अपनी ज्ञोली में रखकर मेरे लिए लाई है उसे खिलाकर सुझे भी अपवित्र करना चाहती है । ऐसा कहते हुए जब राजा ने ज्ञोली की ओर देखा तो भगवती की कृपा से प्रसाद के स्थान पर उसमें चम्पा, गुलाब, गेदा के फूल, कच्चे चांदल और सुपारियाँ दिखाई दीं । यह चमत्कार देखकर राजा आश्चर्यचकित रह गया । राजा हरिश्चन्द्र रानी तारा को साथ लेकर वापिस महल में लौट आये । वहाँ रानी ने ज्वाला मंया की शक्ति से बिना किसी माचिस या चकमक पत्थर की सहायता लिये, राजा को अग्नि प्रज्जब-लित करके दिखाई, जिसे देखकर राजा का आश्चर्य और बढ़ गया । राजा के मन में भी देवी के प्रति विश्वास तथा अद्वा जाग उठी ।

इसके बाद राजा ने रानी से कहा—मैं माता के प्रत्यक्ष दर्शन करना चाहता हूँ । रानी बोली—प्रत्यक्ष दर्शन पाने के लिए बहुत बड़ा त्याग होना चाहिए । यदि आप अपने पुत्र रोहिताश्व की बली दे सकें तो आपको दुर्गा देवी के प्रत्यक्ष दर्शन भी प्राप्त हो सकते हैं । राजा के मन में तो देवी के दर्शन की लगन हो गई थी । राजा ने पुत्र का मोह-

त्याग कर रोहिताश्व का सिर देवी को अर्पण कर दिया । ऐसी सच्ची श्रद्धा एवं विश्वास देख दुर्गा माता सिंह पर सवार होकर उसी समय वहाँ प्रकट हो गई और राजा हरिश्चन्द्र दर्शन करके कृतार्थ हुए । मरा हुआ पुत्र भी जीवित हो गया । चमत्कार देख राजा हरिश्चन्द्र गद्गद हो गए । उन्होंने विधि पूर्वक माता का पूजन करके अपराधों की क्षमा मांगी । सुखी रहने का आशीर्वाद देकर माता अन्तर्धान हो गई ।

राजा ने तारा रानी की भक्ति की प्रशंसा करते हुए कहा—हे तारा ! मैं तुम्हारे आचरण से अति प्रसन्न हूँ । मेरे धन्य भाग, जो तुम मुझे पत्नी रूप में प्राप्त हुई । इसके पश्चात् राजा हरिश्चन्द्र ने रानी तारा देवी की इच्छानुसार अयोध्यापुरी में माता का एक भव्य मन्दिर तैयार करवा दिया । आयु-पर्यन्त सुख भोगने के पश्चात् राजा हरिश्चन्द्र, रानी तारादेवी एवं रूक्मन भंगिन तीनों ही मनुष्य योनि से छूटकर देवलोक को प्राप्त हुए ।

माता के जागरण में रानी तारा की इस कथा को जो मनुष्य भक्तिपूर्वक पढ़ता या सुनता है, उसकी सभी मनो-कामनाएँ पूर्ण होती हैं, सुख एवं समृद्धि बढ़ती है । इस कथा के बिना जागरण पूरा नहीं माना जाता ।

॥ बोल साँचे दरबार की जय ॥

देवी के नवरात्रों की व्रत कथा— (राजा चन्द्रदेव पर कृपा)

प्राचीन काल में जम्मू के राजा चन्द्रदेव बड़े धर्मतिमा तथा दानी थे, उनकी राजधानी जम्मू नगर थी। उन्होंने कई मन्दिरों का निर्माण करवाया तथा स्थान-स्थान पर सदाव्रत लगवाए। ऐश्वर्य एवं दान आदि में किसी प्रकार की कमी न थी। परन्तु दुर्भाग्यवश उनके कोई संतान न थी। रानी धर्मवती भी इसी कारण दुःखी रहा करती थी।

एक बार राजा चन्द्रदेव रात्रि सहित गङ्गा स्नान के लिये हरिद्वार गये। वहाँ उन्होंने महात्मा हंसदेव जी का प्रबचन सुना और प्रभावित हुए। उन्होंने महात्मा जी से प्रार्थना की कि वह रानी धर्मवती को संतान प्राप्त होने का आशीर्वाद प्रदान करें। महात्मा हंसदेव जी बोले—हे राजन् ! आप संतान प्राप्ति के हेतु सर्वोत्तम चण्डी-पाठ सम्पन्न करावें। इसके अतिरिक्त आपके राज्य में त्रिकूट पर्वत की गुफा में भगवती वैष्णवी शक्ति का निवास है। वहाँ दर्शन एवं पूजन से मनोरथ पूरे होते हैं।

महात्मा हंसदेव जी के वचन हृदय में रखकर राजा चन्द्रदेव राजधानी लौटे। फिर उन्होंने विधिपूर्वक चण्डी-पाठ एवं यज्ञ कराया। फलस्वरूप भगवती की कृपा से परम

रूपवती कन्या प्राप्त हुई, जिसका नाम चंद्रभागा रखा गया । कुछ समय बीतने पर अत्यन्त तेजस्वी सुन्दर पुत्र ने भी रानी की कोख से जन्म लिया । राजा-रानी धन्य हो गये ।

राजकुमारी के युवा हो जाने पर उसका विवाह महेशपुर के राजकुमार शांताकार के साथ किया गया । विवाह में यथाशक्ति दहेज आदि देकर कन्या को विदा किया । इसके कुछ वर्ष उपरांत, राजकुमार चंद्रशील के विवाह पर, राजा ने महात्मा हंसदेव जी को जम्मू पधारने तथा युवराज को आशीर्वाद देने का बहुत आग्रह किया । राजा की प्रार्थना स्वीकार करके सद्गुरु हंसदेव जम्मू पधारे । विवाह में भाग लेने के लिए राजकुमारी चंद्रभागा तथा उसका पति शांताकार भी आए हुए थे । महात्मा हंसदेव जी की दृष्टि जब राजकुमारी के मस्तक पर पड़ी तो उन्होंने योगबल से उसका भविष्य जान लिया । राजा चंद्रदेव को एकांत में उन्होंने बता दिया कि लड़की आज से सातवें दिन विधवा हो जाएगी ।

महात्मा जी के वचनों को सुनकर राजा एवं रानी दोनों ने उनके चरण पकड़ लिए और सुरक्षा का उपाय पूछा । हंसदेव जी बोले—हे राजन् जब हरिद्वार में आप से पहली भेट हुई थी, उस समय मैंने आपको त्रिकूट पर्वत-

वासिनी वैष्णव देवी के विषय में बताया था । वह देवी सब संकटों से छुटकारा दिलाने वाली है । यदि आपकी पुत्री उसकी आराधना करे तो कष्ट निवारण होगा । यह सुनकर राजकुमारी चन्द्रभागा ने देवी की आराधना प्रारम्भ की ।

हंसदेव जी के वचनानुसार सातवें दिन राजकुमार शांताकार की दुर्घटना होने से मृत्यु हो गई । शोक समाचार चारों ओर फैल गया । राजकुमारी चन्द्रभागा मूर्छित होकर गिर गई । मूर्छा दूर होने पर अत्यन्त विलाप करते हुए प्रतिज्ञा की—माता वैष्णव देवी जब तक मेरे पति को पुनः जीवित न कर दें, मैं अन्न जल ग्रहण न करूँगी । भूखी-प्यासी रह कर अपने प्राण त्याग दूँगी ।

नौ दिन तथा नौ रात्रियों तक चन्द्रभागा निरन्तर वैष्णव माता की आराधना में, निराहार रहकर लगी रही । तपस्या से प्रसन्न होकर दसवें दिन भगवती वैष्णव देवी ने प्रकट होकर दर्शन दिए । शांताकार के मृत शरीर पर अमृत छिड़ककर उसे जीवित कर दिया । चन्द्रभागा ने बारम्बार स्तुति करके प्रार्थना की—हे माता ! आपकी कृपा से मुझे सौभाग्य की प्राप्ति हुई है । अब तो केवल यही अभिलाषा है कि आप हमारे राज्य में निवास करें तथा अपनी कृपा सदैव बनाए रखें ।

इसा कारण से आज भी भारतीय नारियाँ घर में
खेत्री बीजती हैं और नौ दिन व्रत रखकर अपने सुहाग की
मंगल कामना करती हैं। इन्हीं दिनों को नवरात्रे कहते हैं।
इनमें तीर्थ यात्रा एवं देवी के दर्शनों का विशेष फल माना
जाता है।

बाबा जित्तो व भिड़ी स्थान की कथा

प्राचीन काल में जम्मू के समीप धार नामक गाँव में
जित्तो नाम का व्यक्ति माता वैष्णों देवी का परम उपासक
था। भगत जित्तो को ही बाबा जित्तो के नाम से भी
पुकारा जाता है। भगत जित्तो के खेत गाँव से १० मील
की दूरी पर थे। इसलिए वह सुबह ही चला जाता और
दिन भर के काम के बाद शाम को ही लौटकर भोजन
किया करता था। जिस गाँव में वह रहता था उसमें पानी
का अभाव था। जित्तो सभी से प्रेम का व्यवहार करता
और किसी को कष्ट नहीं देता था। गाँवाले भी उसकी
प्रशंसा करते थे। परन्तु उसके कोई सन्तान नहीं थी।

जित्तो की दृढ़ भक्ति को देखकर एक बार वैष्णों देवी
ने उसे स्वप्न में दर्शन दिए और वर मांगने को कहा।
जित्तो ने कहा कि मैं आपके प्रत्यक्ष दर्शन करना चाहता

हँ, माता ने इसे स्वीकार करते हुए और कुछ सांगने को कहा, तो भक्त जित्तो ने कहा—हे मातेश्वरी मेरे कोई सन्तान नहीं है और मेरे गाँव में पानी की कमी है अतः यह दोनों अभाव दूर कर दो । माता ने उत्तर दिया—हे भक्त ! तुम अपने घर में एक भंगड़ा (पालना) लाओ, उसमें मेरे स्वरूप जैसी कन्या उत्पन्न होगी, उसी समय तुम्हारे गाँव में पानी का अरना फूट पड़ेगा । उस झरने के जल में जो स्नान करेगा उसके सब रोग दूर होंगे । इतना कहकर माता अन्तर्धान हो गई ।

दूसरे ही दिन जित्तो पालना ले आया । वह माघ-शीर्ष मास की चर्तुदशी का दिन था । उस पालने में दिव्य स्वरूप की कन्या प्रकट हुई ठीक उसी समय गाँव में झरने का जल निकला । पानी की कमी की पूर्ति देखकर ग्राम-वासी सुखी हो गये । सब लोग मिलकर माता बैण्णों देवी और भक्त की जय-जयकार करने लगे ।

धीरे-धीरे जब कन्या बारह वर्ष की हो गई तो वह अपने पिता को भोजन देने को १-२ मील दूर के खेतों पर जाने लगी । एक बार जब जित्तो के खेत में चावल की फसल तैयार हुई तो कुछ लुटेरों ने आकर उसे मारा और फसल लूटकर ले गये । उस समय दुखी होकर जित्तो ने माता बैण्णो देवी को याद किया तो माता सिंह की सवारी

पर जित्तो को प्रत्यक्ष दर्शन देकर बोली—“हे भवत ! तुमने मुझे क्यों याद किया है ?”

जित्तो को माता के प्रत्यक्ष दर्शन का वरदान पूरा हुआ और जित्तो उनके चरणों में गिरकर बोला—“माता लुटेरों ने आकर मेरी फसल लूट ली और मुझे मार-पीट कर छोड़ गये, इसी कारण दुखी होकर आपको याद किया है ।”

“मैं अभी उन लुटेरों को पकड़वा कर तुम जो चाहोगे दण्ड दूँगी ।” माता का स्वर था ।

लेकिन भगत जी ने कहा—उन लुटेरों के कारण ही आज मुझे आपके साक्षात् दर्शन का सौभाग्य मिला है । मैं अब उन्हें किसी प्रकार का दण्ड नहीं दिलवाना चाहता । आप केवल इतना ही करें कि जो लोग मेरे चावलों को खायें उनकी सन्तानें स्वयं ही इस स्थान पर आकर अपने दोष स्वीकार कर लें । ऐसा करने से अन्य लोगों को दुष्कर्म से बचवे की प्रेरणा मिलेगी ।

यह सुनकर माता ने कहा—जो तू चाहता है वैसा ही होगा । अब से प्रत्येक वर्ष जिसने तेरे चावलों को खाया होगा वे यहाँ आकर अपने दोष प्रकट करेंगे, अन्य श्रद्धालु भी जो इस स्थान के दर्शन को आयेंगे, उनकी मनोकामनायें पूरी होंगी ।

माता तो लोप हो गई और जित्तो ने दर्शन के बाद जीवन व्यर्थ समझ कर प्राण त्याग दिये उधर जब पुत्री पिता का भोजन लेकर खेत पर गई तो पिता को मरा देखकर वियोग में उसने भी प्राण त्याग दिये । यह घटना जिस स्थान पर हुई उसे मिड़ी कहा जाता है । अब यह स्थान जम्मू से ६ कोस की दूरी पर अचामक गाँव में है ।

यहां अब प्रतिवर्ष कार्तिक शुक्ला पूर्णिमा को मेला लगता है । जिन लोगों ने भगत जित्तो के चावल लूटे थे उनकी सन्तानें इस स्थान पर आकर धरती पर सिर पटक पटक कर अपना दोष स्वीकार करती हैं और चावलों की खिचड़ी सब में बाँटते हैं ।

भवत जित्तो को 'बाबाजित्तो' और उनकी पुत्री को 'बुआ बाल कन्या' के नाम से याद किया जाता है ।'

महाराजा रणजीत देव की कथा

लगभग तीन सौ साल पहले जब भारत में मुगलों का राज्य था । उस समय जम्मू में महाराज रणजीत देव राज्य करते थे । दिल्ली के बादशाह की प्रबल इच्छा थी कि किसी प्रकार जम्मू के शासन को अपने अधीन कर लें और इसके लिए लाहौर के प्रतिनिधि को कई बार आदेश दिया । परन्तु उस समय जम्मू जैसे पहाड़ी राज्य पर चढ़ाई करना आसान बात न थी । इसलिए प्रतिनिधि

मीर मन्नू को रणजीत देव को धोखे से बुलाकर कैद कर लेने की योजना बनी । इधर महाराज भी उनके इरादे को समझ गये और उनके बार-बार बुलाने पर भी लाहौर न गये । कुछ समय पश्चात् एक बार महाराजा रणजीत देव शिकार के लिए गये । जब वे त्रिकूट पर्वत पर पहुँचे तो वहाँ चट्टान पर बैठी एक दिव्य कन्या के दर्शन किये । उस कन्या से उन्होंने उसका नाम और अपने नगर का रास्ता पूछा तो देवी ने कहा—राजन् मेरा नाम वैष्णवी है और इस पर्वत की गुफा में मेरा निवास है । यह कह उसने राजा को उसका रास्ता भी बता दिया ।

इस पर राजा ने देवी से पुनः पूछा—हे देवी ! लाहौर का राज्यपाल मुझे छल से पकड़ने के लिए बार-बार बुलाता है मैं क्या करूँ ? तब देवी ने कहा—तुम बिना संकोच उसके यहाँ चले जाओ वह तुम्हारा कुछ भी नहीं बिगाड़ सकता । यह कहकर देवी एकदम लोप हो गयी ।

कुछ दिन बाद जब राज्यपाल ने रणजीत देव को फिर लाहौर बुलाया तो महाराज देवी के आश्वासन पर बले गये । महाराज के लाहौर पहुँचते ही मीर मन्नू ने उन्हें कैद कर दिया । तब रात्रि को देवी ने महाराज को स्वप्न में कहा कि तुम किसी प्रकार की चिन्ता न करो किल तक राज्यपाल तुम्हें अपने आप ही छोड़ देगा । दूसरे

दिन अचानक ही राजा को कैद से मुक्त कर दिया गया और राज्यपाल ने महाराज से सन्धि करली । इसके बाद राजा रणजीत देव ने ६७ वर्ष तक राज्य किया । अपने शासन काल में महाराज ने बैष्णव देवी की गुफा तक के मार्ग को अच्छी तरह साफ करवाया जिससे यात्रियों को किसी प्रकार का कष्ट न हो । वह स्वयं भी कई बार नंगे पैरों देवी के दर्शनों के लिए जाते रहे ।

श्री रामचन्द्रजी पर देवी की कृपा की कथा

जिस समय रामचन्द्र जी अपनी सेना को साथ लेकर लंका पर चढ़ाई करने के लिए चले, समुद्र तट पर सेतु बांधते समय भगवान् शंकर की आराधना की । उस समय भगवान् शंकर ने प्रकट होकर उन्हें विजय का आशीर्वाद देते हुए कहा कि तुम भगवती दुर्गा की उपासना करो । उनकी कृपा से तुम्हें अवश्य ही विजय प्राप्त होगी ।

शिवजी के आदेशानुसार रामचन्द्र जी ने वहाँ पर भगवती दुर्गा की आराधना की उन्होंने देवी पर चढ़ाने के लिए १०८ कमल पुष्प रखे । उस समय भगवती ने उनकी भवित की परीक्षा लेने के लिए उन कमल के पुष्पों में से एक कमल के पुष्प को गायब कर दिया । पुष्प चढ़ाते

समय जब रामचन्द्र जी ने देखा कि एक पुष्प की कमी है, उन्होंने कमल पुष्प के स्थान पर अपने कमल के समान एक नेत्र को ही निकाल कर भगवती की सेवा में समर्पित करने का पूरा निश्चय कर लिया ।

इस निश्चय के अनुसार उन्होंने जैसे ही बाण की नोंक से अपने एक नेत्र को निकालना चाहा, वैसे ही भगवती ने साक्षात् प्रकट होकर उनके हाथ से धनुष-बाण को ले लिया तथा आशीर्वाद देते हुए कहा—‘हे रामचन्द्र ! मैंने स्वयं ही तुम्हारी भक्ति की परीक्षा लेने के लिए कमल का एक पुष्प दृष्टि से ओङ्काल कर दिया था। अब मैं तुम्हारी भावना को देखकर परम प्रसन्न हूँ। मैं तुम्हें वर देती हूँ कि रावण पर अवश्य ही विजय प्राप्त करोगे ।

यह सुनकर रामचन्द्र जी ने कहा—‘हे माता ! आप मुझे कोई उपाय बताइये, जिससे मुझे रावण पर सरलता पूर्वक विजय प्राप्त हो सके ।’ तब भगवती ने उत्तर दिया—‘हे रामचन्द्र ! तुम इस स्थान पर एक यज्ञ करो और उस यज्ञ को कराने के लिए रावण को ही आमन्त्रित करो। यदि रावण उस यज्ञ में सम्मिलित नहीं हुआ तो वह अपने ब्राह्मण कर्म से भ्रष्ट होने के कारण स्वयं ही नष्ट हो जायेगा और यदि सम्मिलित हुआ तो यज्ञ की समाप्ति पर वह तुम्हें आशीर्वाद भी अवश्य देगा। इस प्रकार उसका

दिया आशीर्वाद उसी के लिए घातक सिद्ध होगा । इतना कहकर भगवती अन्तर्धान हो गयी ।

तब रामचन्द्र जी ने उसी स्थान पर यज्ञ की रचना कर अपने एक दूत के द्वारा रावण के पास यह सन्देश भेजा कि तुम मेरा यज्ञ कराने के लिए आओ । महापण्डित रावण ने निमन्त्रण को स्वीकार किया और यज्ञ कराने के लिए आया । यज्ञ की समाप्ति पर रावण ने स्वयं ही रामचन्द्र को आशीर्वाद भी दिया कि तुमने जिस उद्देश्य से यह यज्ञ किया है, उसमें सफलता प्राप्त करोगे । इस आशीर्वाद के फलस्वरूप रामचन्द्र जी को रावण पर विजय पाना सरल हो गया और युद्ध-क्षेत्र में श्री रामचन्द्र जी के हाथों रावण की मृत्यु हुई ।

माता वैष्णो देवी के दरबार में दोनों समय निम्न आरती धारा पूजन किया जाता है ।

कसी यह देर लगाई है दुर्गे । हे मात मेरी हे मात मेरी ॥
भव सागर में गिरा पड़ा हूँ । काम आदि ग्रह में विरा पड़ा हूँ ॥
मोह आदि जालमें जकड़ा पड़ा हूँ । हे मात मेरी हे मात मेरी ॥
न मुझमें बल है न मुझमें विद्या । न मुझमें भक्ति न मुझमें शक्ति ॥
शरण तुम्हारी गिरा पड़ा हूँ । हे मात मेरी हे मात मेरी ॥
न कोई मेरा कुटुम्ब साथी । ना ही मेरा शरीर साथी ॥
चरण कमल की नौका बनाकर । मैं पार हूँगा खुशी मनाकर ॥
यमदूतों को मार भगाकर । हे मात मेरी हे मात मेरी ॥
आप ही उवारो पकड़ के बाहीं । हे मात मेरी हे मात मेरी ॥
सदा ही तेरे गुणों को गाऊँ । सदा ही तेरे स्वरूप को ध्याऊँ ॥
नित प्रति तेरे गुणों को गाऊँ । हे मात मेरी हे मात मेरी ॥
न मैं किसी का न कोई मेरा । छाया है चारों तरफ अंधेरा ॥
पकड़ के ज्योति दिखा दो रास्ता । हे मात मेरी हे मात मेरी ॥
शरण में पड़े हैं हम तुम्हारी । करो यह नैया पार हमारी ॥
कैसी यह देरी लगाई है दुर्गे । हे मात मेरी हे मात मेरी ॥

माता वैष्णव देवी की महिमा

संकट हरने वाली, सब सुखों की दाती, माता वैष्णों देवी की महिमा सबसे न्यारी है। माँ की महिमा का ब्रह्मान जितना भी किया जाये, कम है। माँ वैष्णों दुखियों के दुःख हरती है। अपने भक्तों के समस्त कष्टों का निवारण करती है। माता वैष्णों देवी के सम्मुख जो भी भक्त सच्चे हृदय से मनोकामना करता है, माँ उसकी मनोकामना को पूर्ण करती है।

माँ नेत्रहीन को नेत्र, अंगहीन को अंग, निर्बल को बल, धनहीन को धन, सन्तानहीन को सन्तान, विद्याहीन को विद्या देकर अपने भक्तों की हर तरह से इच्छा पूर्ण करती है।

माँ शेरां-वाली का दरबार भक्तों के लिए आठों पहर-चौबीस घण्टे, हर क्षण प्रत्येक भक्त के लिए खुला रहता है। माँ अपने भक्तों के हृदय में हर क्षण खुशियाँ भर देती है।

अष्ट भुजा वाली माँ की शेर पर सुसज्जित सवारी की कल्पना मात्र से ही हर भक्त नतमस्तक हो जाता है तथा उसके हृदय से एक ही आवाज गूँज उठती है—‘जय माता की’



कलयुग में भक्त बाबा श्रीधर
को माता के कन्या रूप
में प्रत्यक्ष दर्शन



पुस्तक संसार १६८-१६९, नुमायश का मैदान, जम्मू-१८०००१